

శ్రీ

భాగవత మాహాత్మ్యము



విద్వాన్ కల్లూరి వెంకట సుబ్రహ్మణ్య దీక్షితులు
బెజవాడ మ్యునిసిపల్ ప్రెస్సులు పండితులు

సర్వస్వామ్యములు
గ్రంథకర్తవి.

ప్రమాధి ఆశ్వయుజ శు ౧
అక్టోబరు 1939

ఆంధ్రగ్రంథాలయ ముద్రాక్షరశాల,
బె జ వా డ .

విజ్ఞాపనము



భాగవత మాహాత్య మను నీకృతికి మూలము పద్మ పురాణము. ఇది గోకర్ణోపాఖ్యానము । మొదలగు చక్కని కథలతో, భాగవత, సప్తాహ సాంప్రదాయములను బోధించు చున్నది. భాగవతమును జదువు నెల్లరు నిది చదువఁ దగునని, తేటతెనుఁగునఁ గూర్చి, శ్రీ కోదండరామ చరణారవిందముల నర్పించితిని.

దీనిని సంతరించుటలో నొప్పుతప్పరసి తెల్పిన రసజ్ఞులు కవివరేణ్యులు నగు విద్వాన్ బ్రహ్మశ్రీ వెంపరాల సూర్య నారాయణ శాస్త్రిలవారికిని, అచ్చాంధ్రకవితా విశారదులగు, బ్రహ్మశ్రీ చింతపల్లి రామకృష్ణమూర్తి శాస్త్రిలవారికిని నా కృతజ్ఞతాపూర్వక వందనములు.

ఇట్లు,

గౌ. ం. థ. క. ర్.



పుష్ప మా లా బంధము.



చ. నరవర సారకారణ ! గు ♦ ణపృణయా ! పరవీరచారణా
దర ! ధరణీరమాయుత ! న ♦ తత్త్రితమాసవ భావనా వళిం
కర చరణారవింద ! కవి ♦ కల్పక ! మానసనాన ! వాసనా
జ్వరహర ! వీరరాఘవ శి ♦ వస్తవనీయకథాకథాకారా !

శ్రీ కృతి సమర్పణము

మక్కికి మక్కిగాక, ముని

శ మాటల కోటలు దాటబోక, యే
దిక్కున నేని భక్తి కళ

శ దిద్దెడు లేఖని నాగనీక, నా
యక్కఱగాక పర్వముల

శ యందునఁ జందిన ధోరణిన్, గళా
దృక్కుల సంతరించితిఁ గృ

శ తిన్ రఘునాథ పదాబ్జసంగతిన్.
తొలినోమిట్లు ఫలించె రాఘవుని నా

శ ధున్ జేసితిన్ నీకు; మం
జుల వృత్తంబులఁ, బూలశయ్యల; గుణ


శ స్తోమంబులన్, వృత్తి రీ
తుల ద్రాక్షారస వాగ్ధ్వరీ మధురిమన్

శ దోగించుచున్ నాథు నిం
పలరన్ జొక్కుచుఁ జొక్కసేయఁగద వ

శ మ్మా! కావ్య కన్యామణీ!
నాకున్ లేవయసందుఁగల్గెఁ గృతిశ్రన్యారత్న మల్లారు ము
ద్దై, కొంతైనను శిక్షలోపమగు, నీరవమ్ముగ్ధ లీలా వినో

దాకల్పంబుల భావము ల్గమించి నీరయానంద శయ్యా రసా
స్తోకప్రాధిఁ గళారవిలాస విధులన్ శ్రజ్జాక్కింపరా! రాఘవా!

—: ఖ డ్గ బ ం ధ ము :—




కం. శ్రీకరకరకమల ! కవిక

ళాకలితాద్భుత యశోవి ర లాస ! సుహాసా !

సాకేతాధిప ! కిపుజన

భీకరవరఖిడ్గబంధ ర విహితోల్లాసా.



ఈ ద ర వైంకటాచార్యుల గారు, ఏలూరు.



ఈ ద ర సు బ్బ మూర్తి వే చి గారు

శ్రీ కోదండరామ సమర్పితముగ నీకృతిని ముద్రింపించి
యుచితముగా నొసంగి సత్కరించిన

మహారాజశ్రీ)

ఈదర వెంకట్రావుపంతులుగారును,

వారి ధర్మపత్ని శ్రీ మహాలక్ష్మీసమానురాలగు

శ్రీమతి సుబ్బమాదేవిగారిని గూర్చియు

క వి యొ న ర్చి న

ఆ శీ ర్వా ద ము.

శ్రీమన్మత్కృతి పెండ్లికూఁ తురయినన్ శృంగారవేషంబు ని
ట్లామోదంబుగ దిద్ది, నీ కరనరోశజాలంబముం గూర్చి, నా
నోమున్ దీర్చినపుణ్యదంపతులకున్ శ బూర్ణాయురారోగ్యభా
గ్యామోదంబిడి ప్రోవుమా! రఘుపతీ! ఆచంద్రతారార్కమున్

ఈదర పట్టిగాక మఱియెవ్వరు మత్కృతిలక్ష్మీ నిట్లు నీ
పాదములందు నిల్పగలవారని తీవ్రతపంబునెయ, ని
య్యాదరపట్టి బ్రహ్మకులుగడీ కృతిభారము పూనెదానయై
మోదముకూతులం గనినపుణ్యుల కింతకు మించియున్నదే?

కోదండ రఘురామ శ పాదాంబుజధ్యాన

మకరంద మాని మైత్రమటచువారు;

ఆంధ్రభాషాలక్ష్మి శ కభినవాలుకార

కలనఁ బొద్దెల్లనుం శ గడపువారు;

అశ్రిత కవికోటి శ్రీ నద్భుతానంద ని
 దాన ధానాదృతి శ్రీ దనువువారు
 శమదమ క్షాంతి లక్షణ లక్ష్మిత శ్రీల
 నన్యోన్య మనురూపులై నవారు;

నై న వెంకటరాయ సుశబ్దాంబి కాఖ్య
 దంపతులు సీకుఁ బెండ్లి పెద్దరికమాని
 ముద్దు సెల్లింప రఘురాము శ్రీ ముద్దరాల
 వై తి! ధన్యవు కావ్యకర్తాకుమారి!

తెలుఁగుం బిడ్డల కక్షరంపు గురుఁడున్ శ్రీధీమంతుఁడుకొ, బండితా
 వలికిం బ్రాపును, రామభక్తిపరుఁడుకొ శ్రీ భాషారమారాధనా
 లలితుండుకొ, ద్విజుఁ డీదరాన్వయకులారలంకారుఁ డభ్యున్నతికొ
 వెలయుం గావుత మత్కృతీశ్వర కృపాశ్రవిఖ్యాత దృక్పండికొ.

శ్రీ లలరంగ వన్నెలును శ్రీ జన్నెలు దీరిచి, నీవి మప్పి, యీ
 పోలిక నాదుకబ్బుమును శ్రీ పుత్తడి బొమ్మను బెండ్లికూతుగా
 లీల నలంకరించి, సుఖ శ్రీ లీనత నొందెడు సుబ్బమాంబ సా
 ధ్వీలనాశిరోమణికి శ్రీ దీవన లిత్తురుగాక దేవతల్.

చెల్లివై యీగృహమేధి సంతతులకున్ శ్రీజన్నారి పొన్నారి ప
 ల్కులు, నీ సీటు లొయారపు న్నడకలున్ శ్రీగోదండ రామార్చనా
 కలనన్ ముద్దుల పాటలో సాగసు, సా శ్రీ కల్యంబుగా మప్పి యిం
 పెలయన్ గావ్యకుమారి! ఆడుకొనవేర యేవేళ నిమ్మెడలన్.

శ్రీ శ్రీ శ్రీ

శ్రీ

భాగవతమాహాత్మ్యము

—♦ అవతారిక ♦—



రాజున్నిజ నీల నీరడ తను శ్రీ పైకొనన్ శాంభవీ
సారూప్యంబు గడించి నీత దరహాసం బూసె, దద్దాస వీ
చీ రోచిర్ధవలీకృతాకృతిఁ గృతాశ్లేషంబు లం దర్శనా
రీ రూపేశ్వరుడైన భక్తనటనున్ శ్రీరామునిగొల్పెదన్.

—♦ మదనగోపాలస్తుతి ♦—

నీ. వృత్తస్తపాద పితృస్త్రి సీ నూల్కాని రత్న
కాంచీకలాప మశ్గలము మెఱయ
మధురబింబాధరశుభఁ దోగితోగి, యిం
పొలసి వేణువు దివ్యశకలలు గుఱియ
కసుదామరల సోగతన మేర్పరించుచు
నిలువుక స్తురిచేక శ్రీ నీలు గులుక
అమృత ధారాధర శ్రీ మూకార మని బహ్మ
బహ్మవతంస విభ్రమము చేలుప

తే. గీ. పద్మవనమాల కౌస్తుభశపదక మఱుత
వేల లక్ష్మీసనాభుడై శ్రీ వెలయు భువన
విభుని జగదేసి సుందర శ్రీ విగ్రహంబు
భక్తి భజయితు మదనగోపాలమూర్తి.

—♦ శబ్దబ్రహ్మస్తుతి ♦—

శా. శ్రీ వాణీయన మున్ను శ్రీ పలికె సురశ్రీఁ గూర్పఁగా, వాణి వి
ద్యావై శద్యమొసంగు శ్రీపదము శోభార్థం బటం చిట్లు వై
రావేశంబు లడంచి భక్తభరణ శ వ్యాసక్తి నేకాగ్ర స
ద్భావ మ్మానుచు విశ్వతోముఖము శశబ్దబ్రహ్మ మర్చించెదన్. ౩

—♦ బ్రహ్మస్తుతి ♦—

ఉ. ప్రాతఃజగంబు మచ్చుగొని శ ప్రాబలు కూత ఘటించి, చిత్రసం
ధాతవు నీవు సృష్టికవిశతారథ ముచిత నూత్న కల్పనో
పేతమొసర్తు వాదికవి శ విశుత! పద్మజ! నిస్పృజింతు నా
ప్రాత పురాణపు బేలుఁగుఁబల్కులఁ గ్రోతబెడంగు నింపుమా.

—♦ విఘ్నేశ్వరస్తుతి ♦—

క. మూషికవాహను నుడురా
హ్వాషణు గజవదను నఖిల శ భువనజనమన
స్తోషణు నఘసంశోషణు
భాషింతున్ భక్తి కావ్యమును భాషింతున్.

5

—♦ వాణీస్తుతి ♦—

మ. వరకాంచీగుణ క్రికినే మణిగణ శ క్వాణంబు, నద్ధేందు సుం
దర సౌవర్ణ కిరీటకోటివిలసత్సాణిక్య రింఛోభియున్,
దరహాసామృత పూరితాధర సటగ్నాసాగ్ర ముక్తామణి
స్ఫురణంబుఁ దగ మించు వాణి సౌభగురూభాషింతు వాగ్భాషలన్.

సీ. పరిపంపుఁ జీరపైఁ శ గులుకు వెన్నెలమించు
మించి నెమ్మేను గొర్రెమ్మెఱుఁగు లీన
మోము కొందమ్మిపై శ మూగు తుమ్మెదల ది
మ్మదలించు చూపుల శ యుసుటు తోఁస
మోవికెంజిగు రాను శ ముంగరము తైంబు
కళి నవ్వు నెల నవ్వు శ మొలకలెత్త
తెలిపైట సగుల ముత్తైముల నిగ్గులు దేలఁ
జెక్కు టద్దముల లేఁజెమట లొలయ

తే. గీ. శ్రీ విరాజిత మంజు మంజీరసుధుర
ఝణఝణత్కారరవము ధీరజడిమ మాన్వఁ
గవిమనోఽబుజసీమఁ దాండ్డవ మొనర్చు
వాణి నజరాణిఁ బుస్తక శ పాణిఁ గొలుతు.

7

—♦ గురుస్తుతి ♦—

సీ. కనుదమ్ముల న్నవ్యకరుణా సుధాధార
వర్షించు నద్భుత శ వర్తనములు
సుభయభాషలఁ దేనె శ లొలికించు సాహితీ
రస పాకములఁ దేర్చు శ రంగములును
పొకికాఢ్యాత్మికాశలత్య సాక్షాత్కార
కల నించు నానంద ♦ కల్పనములు
ప్రథిత గాయత్రీ జరపస్ఫూర్తి సాబఁగీను
మోముఁ జూచినఁ గల్గు శ పోధనములు

తే. గీ. నా ధనము లయ్యె నే గురునాథ వాక్య
సాధనమున సట్టి తనపోధనాగ్ర
గణ్య దర్భావ్యవాయు బ్రహ్మజ్యోతిర్బుజ్య
యోగిజనమాన్యుఁ గొలుతు బైశ్రరాగి గురుని.

8

ఉ. వంద లొసంగినం గొనఁడు శ వాదముకై పిలువంగరాఁడు, నా
నెందుచు సక్తి నిల్పఁడు, గతజంపఁడు తుచ్చములైన భోగముల్;
వందలు శిష్యు లాత్మపదశ్రవణములం గొలువం గుమారు ల
ట్టిందఱఁజూచి పొంగు గురు శ డీయనకున్ సముఁ డింకఁ గల్గునే.

తే. గీ. కపటమెఱుంగక పతిఁగొల్పుఁ, శ గష్టసుఖము
లరసి పుత్రులయట్లు మనమృదరించు;
క్షాంతిదేవత మా గురు శ కాంక్ష లోక
వినుత వెంకటరత్నమాంభరికఁ దలంతు.

10

తే. గీ. బాల్యబీలల వాల్మీకి శ పలుకుఁ గళల
నేను బారాయణానంద శ నియతిఁ దేల;
మంత్రగురుఁ డైన శ్రీరామ శ మధురనామ
జపపరుఁగొల్తు నప్పలారాచార్యబుధుని.

11

తే. గీ. అల శరద్రాత్రిఁ బండువెన్నెలలఁ బలిచి
చిఱుతవయసునఁ గవనంబు శ తెఱవు దెలిసి
గణపతింగూర్చి కూర్చించె శ గండ ముప్పుడె
యెన్ను దతని సుమాణ మగ్నన్న శాస్త్రీ.

12

కం. లోకారాధ్యులు నిఖిల క
 లాకలితులు భక్తిపరు లశ్వాశీకపుణ్య
 శోకులు మాతామహులన్
 శ్రీ కంభంపాటి వంశ సింధులఁ గొలుతున్. 13

కం. పాక్షనుల నాధునికులన్
 సూక్తినిధులఁ గవులఁ గొలిచి శ సువిమర్శకలా
 సక్తుల భక్తుల మత్కవి
 తోక్తులు వినిపింతుఁ గుకవు శ లొత్తిగిలంగన్. 14

ఉ. లేతవయస్సునన్ జనని శ లేపిన మానసరాజహంస మా
 పోతన వాక్కుధాలహరిఁ శ బొల్పిన సారము లానియాని వి
 వ్యోతితమై ముకుందపద శ తోయజ్ఞపీఠిక సాలివాలియే
 కూతలు కూయునో యిపుడు శ కోవిదు లోపిక నోపి కావరే. 15

వ. అని యిష్టదేవతా గురు నమస్కార పూర్వకంబుగ సుకవి విను
 తియుఁ గుకవినికృతియు ననునంధించి భక్తిభరితం బగు నొక్క
 ప్రబంధంబు రచింపఁ గుతూహలాయత్త చిత్తంబున దత్తాన
 నరుడనై యుండి. 16

తే. గీ. అమరు లచ్చింప నింద్రక్రీలాది౪ వెలసి
 విజయుని తపోవిభూతికిన్ శ విజయ మొసఁగి
 కరుణఁగురియించు భృమరాంబర కాషణోబ్జ
 దినకరు వ్హరు మల్లేశ్వరని భజించి. 17

తే. గీ. త్రొలుత భృగువాసరమునఁ బ్రదోషవేళఁ
గరుణ యను తేనెఁ గన్నులఁ శ్ర గడలుకొలుపు
కనకదుర్గాంబ నగుమోముఁ శ్ర గాంచి కాంచి
బోధనానంద రసవత్ప్రస్తుతిని దోఁగి. 18

తే. గీ. తనివి నన కాలయాంగణముననె నిలువ
మలయవాయుకిశోరంబు శ్ర పొలసి పవన
తనయు సీతానగరవాసు శ్ర మనసుఁజేర్పు
మని యకారణమైతి బోధన మొనర్ప. 19

—♦ అంజనేయస్తుతి ♦—

శా. శ్రీసీతానగరీ ధరాధరదరీ శ్ర రేఖించితోద్ధ్వన పా
లీ సౌధాంతర నాట్యకల్పన కలాశలీఘాంఘ్రి సభ్యాత్మదీ
క్షాసంధాయి శ్రీతానుయాయి ధరణీజమాతృ పాదార్చన
వ్యాసక్తున్ హనుమంతు సంస్మృతితమోః భాస్వంతు నెంతు స్మదీన్.

వ. అని వినుతినేసి, నతినేసి. 21

ఉ. ఆయెడ నెమ్మదిం బొడము శ్ర హర్ష మనూనము గాఁగ నింటికిం
బోయి రఘుప్రభు స్మరను శ్ర పొందికఁ జేరిచి కన్నుమూయ నా
చాయల సంత్యయామమునఁ శ్ర జక్కని తేజము గ్రమ్మి నందుఁ బ
ద్మాయతనేత్రు నిందుముఖు శ్ర సర్పకు మోహసరూపుఁ జూచితేక.

సీ. ఆ లేతనవ్వులోఁ శ బ్రాలేయ దుచిర శాం
 తిరసంబు వొంగి యురప్పరము దాకె
 ఆ చూపుబెళుకులో శ నానందరస సుధా
 జలధి యుప్పొంగి దిశ్చక్ర మలమె
 ఆ ముద్దుమోములో శ నఖిలాబ్జజండ లీ
 లా చిత్ర చిత్రముల్ శ లాస్యమాడె
 ఆ చేతిముద్రలో శ నమల విజ్ఞాన బో
 ధన కల్పనాకల్ప శ తతి చిగిర్చె

తే. గీ. అది కిశోరాకృతిం గొన్న శ యాత్మకద్య
 మదన సౌందర్య విభ్రామాస్పదము పరమ
 మది యఖండకలాకృతి శ యట్టెతోఁడె
 శ్రీ శుకాకృతి మత్తప శ శ్రీప్రసూతి.

25.

తే. గీ. అటఁ బరీక్షిత్తు భాగవతావణమున
 యోగరత్న పరీక్ష కురద్యోగపడఁగ
 నతని కఱచేత స్వర్గమ్ము శ ననువుపఱచు
 ననఁగ జడదారి వింత బేరహరి యయ్యె.

24

చ. కని కనులారఁ దత్తనువికాస విలాసము కన్నుమోడ్చి నే
 మనుకొనినాఁడనో యెఱుంగ శ నా సౌభఁ గా నగ వా కటాక్షపుం
 గనికర మా కపోలఫలకమ్ములఁ గగిమ్ము నుకుప్రకాశ మ
 య్యనితర సౌమ్యదృశ్యమెదనంటి యదృశ్యమునయ్యె నయ్యెడన్.

వ. వేకువయెనంత.

26

క. పనిత యొక యుక్త పాద్య
ముగ్ధుల భాగవత మహిమమును విని దానిన్
దెనిగించెనె పోతన యే
యనువున నది లభ్యమానో శ్రీ యని ప్రార్థింపన్. 27

క. 'లేదమ్మ' యంటి భావము
మాద్యశులకుఁ దెలియునట్లు శ్రీ మఱివ్రాయుఁ డటం
చాదరమున నని తరలఁగ
నాదట స్వప్నాదివృత్త శ్రీ మరసితి లోలోన్. 28

క. నా కలలో వార్త లహో
నా కల లోవార్త లయ్యెనా! బళి! తీరెన్
నా కల లోపము కృతీరచ
నా కల లోఁగొందు రాక! శ్రీ నా రఘురామా! 29

ప. అని మదిష్ట దేవతామూర్తి యగు శ్రీరామమూర్తిని మక్కువ
పఱింగా ననుసంధానించుకొని, 'భాగవత మాహాత్మ్య' మను
గ్రంథమునకు మూలమగు పద్మపురాణము నెంచి. 30

—♦ పద్మపురాణ ప్రశంస ♦—

తే. గీ. హరికథానక దివ్యరసాయనంబు
గొలిపి భవరోగ తాపము శ్రద్ధాలఁచు నట్టి
పద్మ మది వ్యాస మానసోద్భవము దాని
భక్తి నెఱుగుదు మనన్మనఃపద్మమందు. 31

న. అని మొక్కి.

32

ఉ. పోతన దీని నా కొఱకుఁ శ్రీ బూనిక నిల్పి యనుగ్రహించె న
జ్ఞాత యుగంబుల న్నిలుచు శ్రీ సత్కృతి నై కృతి గూర్చు రీతులన్
బూతచరిత్రుఁ డాదు నని శ్రీ పుణ్యకథానక మిది నుత్పదా
సీతసమస్త సత్కృతి గ్రహించి రచించెద తల్లిబాసల్.

33

వ. అని నిశ్చయించి.

34

—♦ వ్యాసస్తుతి ♦—

సీ. వేదవేదాంత పరవిత్రితీర్థముల బ్ర
హ్మనందముగఁ జల్లురలాశియాడి,
భగవద్గుణేంద్రబిందమున జాల్వారు గీ
తావాక్యసుధ జగత్తతికిఁ బంచి,
జ్ఞానవిజ్ఞాన పరసంతగానోత్సవ
కృతిఁ బంచమశృతిఁ శ్రీ గీలుకొలిపి,
యథ్యాత్మసూక్తి రతాంతకుర చ్ఛాయలన్
బ్రహ్మసూత్రపురాణ శ్రీ ఘోష బాదివి,
తే. గీ. సకలసార మసార సంరసార భయ ని
వారకము భాగవతరూప శ్రీ పారిజాత
మవతరింపఁగఁ గారణ శ్రీ మయి తనర్పు
వ్యాసుని బరాశరాత్మజుం శ్రీ బ్రహ్మతింతు.

35

—♦ శుకస్తుతి ♦—

తే. గీ. కర్మ మెడబాసి నన్నాన శ కలన నెటగొ
 పోవఁ దపించి యెవ్వనిం శ బుత్ర! యనుచు
 వ్యాసముని పిల్వఁ దరువు 'లో' శ యనుచుఁబలికె
 నట్టి శుకుఁ గొల్తు నఖిల భూతాంతరాత్ము. 36

—♦ పోతనస్తుతి ♦—

చం. అపరశుకానతార మల శ యాంధ్రసరస్వతి నోముపంట, న
 త్తపములరాశి భక్తికవిత్తారసవాహిని రామకల్పసా
 దవసముపాసనాత్త పరశ్రత త్వ ఫలంబు దరిద్రదేవతా
 క్షపిత దురంత సంస్మృతి నశఖిండ కళాకృతి నెంతు పోతనన్. 37

వ. అని నకలపాప పరిహర్తలును, భాగవత కథాప్రవర్తకులు నగు
 యోగినత్తములకు జోహారు లొసఁగి. 38

ఉ. నైదిక ధర్మ నిష్ఠ గల శ వంశమునంకుఁ గవిత్వ మాత్ర స
 పాదన మిప్పట నిష్ఠిగిలె శ ప్రాబుడె నాచరణంబు, నింక నీ
 మాదిరి ధర్మసారము క్రమక్రమతం గడు పల్పనై రసం
 బేదెడు నేమొ తదుచి గ్రడించెడ వృద్ధ పదాబ సేవనన్. 39

వ. అని స్వాహంకార పరిహరపూర్వకంబుగ, నెంచి; యాస్తిక్యప్రరో
 చనా కరంబును, దురితహరంబు నగునని యస్మద్వంశాభిజన
 వృత్తివిస్తరం బెఱిగింపఁ బూనితి నద్వైట్యులనిన. 40

—♦ కవివంశావతార వర్ణనము ♦—

శా. శ్రీమైలంబు సమీప సీమ నలరున్ శ శ్రీమీరు కల్లూరు; న
ర్వాళావిశ్రుతిమచ్చుతిపతిహిత శ వ్యాపారు లద్వైత ని
ష్ఠాశీలు స్థిరభక్తినిర్భరులు, శిశ్యవృజ్ఞాన విజ్ఞానదీ
క్షా శిక్షానిపుణుల్ చరింతురట సాక్షాత్పద్మజుల్ సద్విజుల్. 41

తే. గీ. వారె కొండిన్యగోత్ర సంగభవు లుదాత్త
భవ పదాంబుజ భక్తిసింధువులు బ్రహ్మ
భారవులు సాధువులు మాదు శ వంశ్యులగుచు
వరలినారలు కల్లూరిశ్రవారసంగ. 42

మ. శివదీక్షాపరులైన రెడ్డిసృపతుల్ శ శ్రీపీఠభద్రేశ్వరో
త్సవ సన్నాహములన్ శ్రుతుల్వినుచు వారంఛం జేసి నర్వాగ్రహ
రవసు శ్రేణులఁ గాన్కలం గొలిపి కోరన్ శౌతమీ తీరసీ
మ వసింపం జని రగ్నిహోత్రములతోమా పూర్వు లేనాటనో.

ఉ. రాజులు పిల్వబంచి రని శ రాగు ధనాశకుఁజిక్కి, బ్రహ్మతే
జోజిత చండభానులని శ చూడ నుపాయనపాణులై మహా
రాజులు నగ్నిహోత్ర గృహారాజబడిం బడిగాపులైరి; యా
రాజులు యాజులు గడచి శ రారిక నెన్నియుగాలు దొర్లినన్.

వ. అక్కత యొక్కింత వివరింతు; శౌతమీనది నట్టనడుము పట్టసాచ
లం బను శివక్షేత్రంబు పురాణ ప్రసిద్ధ మైనది గల దందు వీర
భద్రదేశ్వరుండు దక్షాధ్వరవిధ్వంసనానంతరముననముద్రగోపానల

జాజ్వల్యమానా కాకుండ్లై యున్నం గని, యద్దేవు సనుసయించు
నదియుంబోలె.

45

చ. అలలను చేతులం బొదివి శ్రయల్లనఁ గాఁగిలిఁ దాన్చి, తెమ్మెరన్
జలువలఁ జిమ్ముతుంపురులఁ శ్ర జక్క స్పుళించుచు సేద దేర్చుచున్
గలకల మంగళధ్వని నిశికాయము నించుచు రాజహాసముల్
జెలులుగఁగూర్చి యాతని భరజించును శౌతమి యెల్ల పొద్దులన్.

తే. గీ. యాగవిధ్వంసనోగ్రోహాగ్ని జగము
భస్మమొనరింతు నను వీరభద్రమూర్తి
దుడుకు శమియింప శౌతమి శ్ర కడుపుఁజలువ
కారణం బయ్యె గాకున్నఁ శ్ర గలదె దిక్కు.

47

వ. ఏతాదృశ మహిమావిభూతిఁ బాలుచు కరుణాసముద్ర) షహి
తాఖిలభద్ర) వీరభద్ర) సేవించి త్రిలింగ సామ్రాజ్య భూర్వ
హు లైన రెడ్డిరాజులు స్వామికి నిత్యధూపదీప నైవేద్యాది
లలితోపచార సమర్పనమున కగ్రహారాది సమర్పణం బొనరించి
యక్కందర్పదర్పదమను సమందభక్తిసుందరముగ సేవించుచుఁ
దదాలయ ప్రాకార గోపుర నిర్మాణంబులు గావించి రయ్యెడ.

సీ. ఉక్కుచెక్కిన నొక్క శ్ర ముక్కరాలదు పండు
టిటుక నే సాళ్లు వేరయించినారొ
వజ్రంబు రాపిడి శ్ర వట్టినన్ పీలని
యీ సున్న మెట్లు పూరయించినారొ

కనుజూపు జారు నీ ర నునువు బాహుళాల
 నే కొండఁ దగిల్చి రత్నమించినారో
 ఉలినాటులకుఁ గాని ర జలుంగై న సగిషీల
 కే శిల్పులకు నెంత ర యిచ్చినారో
 తే. గీ. శివునిపై బత్తి శివమెత్తి ర చెమట లొత్తి
 నత్తి పెదనిడి యరిరాజ ర కనకసాధ
 భిత్తికల అంపపుంగోత ర లొత్తి రజను
 రాల్చి కరగించి యతిక రీరరాతి గుడులు.

49

వ. మఱియు నందు.

50

తే. గీ. వరుసఁ బొగ్గక్షిణోత్తర ర ద్వారములను
 స్వస్తి వినిపింపఁ ద శ్చంద్రశాంతరముల
 నలరు సుక్షేత్ర ఖండిక ర లగ్నిహార
 ములుగ నిచ్చిరి విప్రోత్తరములకు రెడ్లు.

51

తే. గీ. అవియె కుకునూరు పీఠభ్రదాగ్నిహార
 ములుగఁ దరతరముల నూట్రపుట్లభూమి
 భుక్త మొనరించుకొందు మిశ్రష్పడును నాటి
 వేదపూర్ణాధికారుల ర వేరు సెప్పి.

52

వ. ఇట్లా రాజుల వలన యదృచ్ఛాలాభసంతుష్టిం బ్రహ్మిష్ఠులగు నా
 భాసురులు వాసగానవాసాదైన్యంబు లెఱుంగక, దేవ భూ
 దేవుల హవిర్దానాన్నదానంబుల నారాధించి యానందించుచు

నయ్యాశ్వరాలయ దక్షిణద్వారము నాశ్రయించి, యటకుఁ గ్రోశ
త్రయమాత్రమున గోదావరీతీరమున నుండు తాళ్లపూడి యను
స్రగహారమున వసియించుచుండి రట్లు. 53

సీ. అశ్వమేధాంత మశహాయాగ దీక్షలు

నడిపించు విప్రులఁ గ దడరువారు
యజ్ఞసంభారమ్ము గ లందీయఁ గ్రతుశాల
సృపులు సమ్మర్దంబు గ నెఱపువారు
తలలోని నాల్కలై గ కిలిమిలేములు పంచు
కొను మైత్రి వైశ్యులు గ మనెడివారు
అడుగులంటుచు నొక్కరయడుగు చాటక యాన
లరసి శూద్రులు భక్తి • నెరపువారు

తే. గీ. కాకయుండిన జరిగెనే గ గంజికాల్వ
గౌతమీ గర్భ పంకంబు గ గ్రామనంత
యన్నదానంబు వాజపేయూదియజ్ఞ
పూర్ణదీక్షల మా తాళ్లపూడియందు. 54

మ. శ్రుతిగానంబుల సంగితిన్ వెడలి, యిచ్చో దక్షిణాశాసలో
ద్గత గోదావరి వీచికాంబరము గ త్కంపి స్వరాలీనతన్
జత గూర్చున్ నిఖిలాప్సరోవర నటీనంగీతకంబున్ శుభా
యతి స్వాహేతి నిలింప నాయక సమాశ్వానప్రశంసార్భటుల్. 55

ఉ. గౌతమిఁ దానమాడి నదిగట్టున బిల్వము తుమ్మపూవులున్
శ్రీతులసిదలంబు లభిర మేకజలంబులఁ బూని బ్రహ్మ వి
ద్యాతరలాస్య దీధితులు శ నంబుజబాంధవు చెల్లి నేయ సం
ప్రీతి నుమేశు సన్నిధి జగపించి భజితురు విప్రు లప్పుచిన్. 56

న. అట నయ్యుమామహేశ్వరస్వామియు. 57

సీ. స్వర మింత పొరకబాటువడకుండఁగా విప్రి
వటులతో శ వేదముల్ వల్లవేసె
ప్రక్రియావిధి శంక శ వాయ వ్యాకరణమ్ము
తఱచి బాలురకుఁ జింతనము సెప్పె
సిద్ధాంతముల బుద్ధి శ చెదరకుంటకు బ్రహ్మ
మహిమానుభూతి మీశమాంస నేసె
మంశ్రీకిరీకూర్ణ సంకటంధమ్ములన్ శంక
లఱగింప శ్రోతభాగ్యములు విప్పె

తే. గీ. ఆలయపురిఃప్రభూణ మం శ దరగిపోవు
కఠిన పామాణ వితతి కేకశలురాఁగ
సందియ మె యు య్యమేశుఁ డాశ్చర్యమూర్తి
కాఁగ విపార్థకులు కళాకలితు లగుట. 58

ప. అందు. 59

సీ. పట్టనాచలవీరభ ద్రేశ్వరాలయ
దక్షిణ ద్వారంబు శ తలుపుతట్టి
గోదావరీలహరీద్రుత స్వనమాఘ
రీశుక్తిన్ శ్రుతిగానరీతి వినిచి

శ్రుతిశిర శ్శుద్ధాంత శ సతత సంచారిణీన్
 భద్రకాళీదేవి శ బలకరించి
 వీరేశ్వరుని జూచి శ బెడరు దేవకుమార
 మునులకు స్మంశ్రీవిభూతి పెట్టి

తే. గీ. పర్వదినముల శ్రీ పీఠభద్రచరణ
 సరసిజము నీడ యోగ నిశ్చల జరించి
 వచ్చుచుండిరి శ్రీ పీఠభద్రపుర వి
 ధాతలొ మారు తాత ముత్యతాత లెల్ల. 60

వ. మఱియు నచట. 61

తే. గీ. శంభులింగోద్భవానంద శ సమయ మరసి
 తస్మయత నొంది దక్షిణాద్వారపీఠి
 ఘన వచింపంగ ఘనఘనాఘననినాద
 చటుల గంభీర రవము దిశక్తలుల మోయు. 62

సీ. రాజగృహద్వార శ రాజు జేరరు భక్తి
 గణన శంకరు గృహాంశగణముఁ గాని
 రాజోపచార సారముఁ గోర రింతయున్
 రాజశేఖరు కృపారసముఁగాని
 సృష్టుల సంస్తుతిఁజేయ శ రెన్నడున్ శ్రుతిగీతి
 కల నీశు వినుతిఁచు శ కలుకుఁగాని
 ప్రభులతో మంత్రితంత్రము లూన రేనాఁడు
 వీరిభద్రుని మంత్ర శ విధులఁగాని.

తే. గీ. హరుని లోజూపులం జూతు శ రంతెకాని
చూడ రెన్నడు దృశ్యంబు శ చూపు విప్పి
తీపురహరపద పద్మ భక్తిప్రసిద్ధ
సిద్ధు లైనట్టి మా వంశవృద్ధులెల్ల. 63

వ. అట్టి నుహానుభావుల పరంపరయందు. 64

తే. గీ. వైదికాచార నిరతుండు శ బ్రహ్మపద వి
హారధీరుడు దుర్జయుం శ డాహితాన్ని
దాత కృతునేత సాధుసంతాిత ధర్మ
శూరుడై యొప్పె శ్రీరామ శ సోమయాజి. 65

తే. గీ. పత్ని నెంకమ సోమిదేవమ్మ యగుచు
నధ్వరములందు నతిథిపూజాదులందు
ననవరతభక్తి హితయుక్తి శ నలపు సాలపు
నెఱుంగ కాతని గొలిచి గ్రడించె గీర్తి. 66

కం. ఆఱుగురు పుత్రికలును ను
దారయశస్వినులు మఱియు శ దనయుం డొకడున్
వారికిఁ గల్గిరి తత్త
త్పారంపర్యంబు వంశప్రపావన మయ్యెన్. 67

వ. అం దా కుమారుడు. 68

ఉ. ధీరుడు, నాహితాగ్ని, యతిశ్రధివ్రజపూజనతత్పరుండు, విస్తారయశుండు, సాధుగుణ శ్ర శాలి, యుమారమణాంఘ్రిభక్తి దీక్షారసికుం, ఉమాయికుడు శాంతరసాకృతి, యాత్మవేత్త యన్ బేరు గడించి యింపెనఁగె శ్ర వేంకటసుబ్బయదీక్షితాఖ్యుడై. 69

చ. పతిహితవర్తనం బతిశ్రబాంధవపూజన మార్యధర్మ సం గతి యలరార నాతని నశకల్మషభక్తి భజించి కీర్తి నుద్ధతి గొనె వెంకమాంబ మఱి శ్ర తద్వ్రతినిష్ఠకు శాంతికిన్ సయాదృతికిని ధన్యవాదము పఠించెద రిప్పటి వృద్ధ భామినుల్. 70

వ. ఇట్లు రాదు నప్పణ్యదంపతులకుఁ జరకాలము సంతతి గలుగకున్న నరసి శ్రీరామసోమయాజి. 71

ఉ. ఇష్టమతి న్మహాకృతువు శ్ర నిమ్మగఁజేయుచు సంఘం బుత్రికా మేష్టి నొనర్చి పాయసము శ్ర నిచ్చెను, దన్మహిమానుభూతి విస్పృష్టయశుం డుదారమతిశ్రబాహ్యమహాపరిపూర్ణ మూర్తియున్ శిష్టజనానుయాయు ఋజుశీలి కుమారుడు గల్గె వారికిన్. 72

తే. గీ. దేవకీనందన యతీంద్ర శ్ర దివ్యచరణ
సరసిజామోద భక్తి విశ్రంతరుఁ డతండు,
కార్యశూరుండు ధీరుఁ డశకల్మషుండు
యజ్ఞ ఫలమూర్తి, భోగేశ్వరరాఖ్యుఁ దనరె.

మ. హరిభక్తిన్ సతి రామలక్ష్మి తనతోడై హర్షముం బెంప నీ
శ్వర గాథామృత లీనుడై సాగసి యీర్భాగ్యంబు నా బిడ్డ తె
ల్లరకుం గల్గెడునంచు శుద్ధమతిఁ గొల్వన్ నేర్చె, గాకున్న శ్రీ
వరలీలాదృతి వారినంతటికి లభ్యంబానె యీ పాటిగన్. 74

ఉ. పుట్టినదాది భాగవతశ్రుణ్య కథా శ్రుతి శౌరి నెమ్మదిన్
గట్టిన భక్తురాలు హరిశ కల్పసమాశ్రయ మంగమాంబచేఁ
దట్టిన చిత్తశాసరసి తత్త్వసుధాంబుధి రామలక్ష్మి యి
ట్టటనరాని భాగ్య మది శ యా సతికిన్ సుతులై జనించుటల్. 75

తే. గీ. వారికి న్మువ్వు రాత్మజుల్ శ వరలీనార
మరయ నేనును, వీరభద్రద్రావ్యయుండు,
సూర్యనారాయణాఖ్యుండు శ సుజనవర కృ
పాభిలాషుల; మిందు నే శ నగ్గిజుండ. 76

కం. వెంకట సుబ్రహ్మణ్య ప
దాంకుండ మఱి దీక్షితాఖ్య శ యది పెట్టిన పే
రింకఁ బయి మా పితామహు
నంకము వలె నదియు సార్థ శ మా హరికరుణన్. 77

మ. తలిదండ్రుల్ హరిభక్తి సప్తదినగాఢా యజ్ఞ దీక్షాస్త్రిబు
ల్యల నారాయణ శాస్త్రివర్యుల కథాశలాపామృతం బాని, రా
ఫలమే నావలనన్ శుక్లోక్తిమహిమన్ బాడించు, మాతమ్ముండున్
సలుపున్ భాగవతంబు సప్తదిన దీక్షుల్ వీరభద్రాఖ్యుడై. 78

వ. ఇది మదీయ వంశ విస్తరం బింక. 79

—♦ కోదండరామస్తుతి ♦—

శ్లో. అంసాలంకృతహేమచాపలలితం తూణీద్వయాలంకృతమ్
కోటిరాంగదతారహార రుచిరం స్మేరాననాంభోరుహమ్
రక్షశ్శిక్షణ దక్ష మాశ్రితజన ధేమంకరప్రక్రియమ్
సీతాలక్ష్మణ వాయునూనుసహితం కోదండరామంభజే. 80

వ. అని వినుతించి.

81

—♦ షష్ఠ్యంతములు ♦—

క. మోదమున నొంటిమెట్ట
బ్రాదుర్భావమ్ము నొంది ధాగవతకృతి
శ్రదయితుఁ డగుచుఁ బోతన
పై దయ వర్షించినట్టి ధదాకృతికిన్. 82

క. కోదండరామునకు హర
కోదండ విఖండనునకు ధ గుణసదనునకున్
వేదండ గమనునకు స్వభు
జాదండ హత ద్విష త్వేచండబలునకున్. 83

క. రామునకు రూపనిర్జిత
కామున కభిరామ సకల ధ కల్యాణగుణ
స్తోమునకు రవికులాంబుధి
సోమునకున్ విశ్వవినుత ధ శుభనామునకున్. 84

క. భీరునకు జానకీ హృ
 చోర్చరునకున్ ద్విజగదేశ ॥ శూరున కతిగం
 భీరునకు భీరుజనతా
 ధారునకున్ శాంతిరస సురధాసారునకున్. 85

క. దాశరథికి నిరవధిక కృ
 పాశరథికి భుక్తుతిమాత్ర ॥ భగ్నీకృతలం
 కేశరథికి భుజకలిత మ
 హాశరథికి శరధిబంధనాద్భుత విధికిన్. 86

క. విధికలిత ధర్మ నిరతికి
 విధిరుద్రాద్యమర వినుతి ॥ విదితోన్నతికిన్
 మధితాఖిల దుష్కృతికిన్
 మధురాకృతి కార్యలోక ॥ మంగళగతికిన్. 87

వ. శ్రీరామమూర్తికి సమర్పితంబుగా నా యొనర్పం బూనిన
 'భాగవత మాహాత్మ్య' మను ప్రబంధమునకుఁ గథావిదానం
 బెట్టిదనిన. 88

—♦ కథా ప్రారంభము ♦—

చ. నిరుపమ శ్రేణుషీకలితు శ నిర్మలినాంతరు సూతు నైమిశాం
తరరుచిరాశ్రమాస్థితుని శ దార్కొని, భక్తి వినమ్రభావ వి
స్ఫురణమునన్ నతుల్ నలిపి శ పుణ్యకథామృతపాన చాతురీ
నిరతుఁడు శౌనకుండనె మునిప్రవరుల్ ముదమంది మేలనన్. 89

కం. సూతా ! అజ్ఞానతమో

వ్రాతనిరాకరణ కోటిభానుద్యుతి వి

ఖ్యాతా ! నిఖిల పురాణ క

థాతత్త్వాఖ్యాన నిపుణ ! శ ధర్మధురీణా !

90

శా. భక్తి జ్ఞాన విరాగముల్ గదియఁ బ్రాప్తంబౌ వివేకంబు దే
యుక్తిన్ బెంపుగడించు? వైష్ణవులు మారయోదేగ నిర్బంధ మే
శక్తిన్ ద్రోంచుకొనంగ నేర్తురొ కదే? శ సందేహ మేదన్ శుభా
సక్తిన్ వీనుల విందుసేయుము సుధాసారానుకారోక్తులన్. 91

చం. కలి యరుదేర జీవులకుఁ శ గల్గును రాక్షసవృత్తి, యాన్తి సం
కలనమునన్ గ్రసింపఁబడుఁ శ గాదె జగద్వలయమ్ము, తద్వ్యథా
జ్వలనము నార్పు జీవ పర శ వస్తువివేక రసప్రపన్న మె
వ్వలన లభించునో తెలియఁ శ బల్కు మనూనదయారసోదయా!

తే. గీ. శ్రేయములకెల్ల నెయ్యది శ శ్రేయ, మఖిల

పాపనంబుల కెయ్యది శ పాపనంబు

శౌరిసంప్రాప్తి కెయ్యది శ సాధనంబు

నట్టి గతిఁ దెల్ప నీవ కా శ కన్యలెవరు ?

93

తే. గీ. సురల యేలిక స్వర్గంబు శ సురులఁ గురియు
వేల్పుమణి గూర్చు తాకిక శ విషయ సుఖము
గురువొసఁగ నేర్చుఁ బ్రేమసంభరితుఁడగుచు
యోగి కందని వైకుంఠ శ భోగపదము.

94

వ. అనిన సూతుఁడ్డిట్లనియె.

95

ఉ. ఇంతటిప్రీతి నీకుఁగల శ దేని యిదే పిరింతు సర్వ సి
ద్ధాంతపయోధులం దఱువ శ దక్కిన నవ్యసుధారసంబు శ్రీ
కాంతకథాకలాపమది శ గాకిక సాధన మన్యమున్నదే
స్వాంతము శుద్ధినేయ మతి శ సంస్మృతితాపభరంబు వాపఁగన్. 96

శా. కాలవ్యాళముఖాగ్నిర్గత విహారగోఽబ్జాల లాభీలతన్
గ్రాలం గ్రాగి జనమ్మ లవ్వి గడువంశగాలేక యల్లాడినన్
జాలిం జూచి శుకుండు భాగవతదీక్షన్ శాంతి వర్షించె; పి
శ్వాలంకారము తత్కథామహిమ మీరవాల్చింతే శౌనకా! 97

వ. మున్నొకమాటు.

98

చ. తమ పనిఁ జక్కఁబెట్టుకొను శ దారుల నేలుపుగొన్న వేల్పు ల
య్యమృతముఁ బూనివచ్చి, వసుధాధిపు కొల్వున విష్ణుగాధ లిం
పమర వచించు శ్రీశుకమహామునిసన్నిధిఁజేరి, తత్పదా
బ్జములకు మ్రొక్కి, యిట్లని రసపారభయాభినయ ప్రిసత్తులన్. 99

ఉ. ఈ సుధ నిత్తు మివ్వసుమతీశ్వరుఁ డియ్యదిగోలి ప్రియరా
జ్యాసమభోగ భాగ్యదుచి శ్ర యానుచు మృత్యువుఁ దప్పి, శాసనం
త్రాసమువీడు, నీహరికశ్రథామధురామృత మద్ది మాకు ని
మ్మా! సముదాత్త సత్కృపఁ గృతాన్తులమై చనువార మేమునున్.

చ. అన విని, మోముఁదమ్మివయి శ్ర హాస్వరసాంకురదోహదంబుగా
ముని దరహాసముల్ చిలికి, శ్ర పోల్చి నిలింపుల భక్తిలోప, మి
ట్లనె నమృతం బడేడ సరశసార్థ గభీరములైన నందనం
దన చగితంబులేడ రతనంబుఁ దలంతురె గాజుముక్కగన్. 101

సీ. రంభాది నిఖిలాప్సరః పరీరంభ స
మారంభములఁ గోర్కె శ్ర లణఁగలేదు
స్వర్లోకపరిపంథి శ్ర పాటవోత్పాట నో
ద్ధతి లేగు కోరిధంబు శ్ర తగలేదు
నిర్భరానంద సంధదర్శ గర్భితములౌ
స్వర్భోగములఁ దమి శ్ర నడలలేదు
అమరాధికార దుర్దైవ మహాహంకార
పదవిపై మోహంబు శ్ర వదలలేదు

తే. గీ. పుణ్యలోక సుఖాభోగ శ్ర భుక్తిగదియు
మదము మాత్సర్య మింతయున్ శ్ర మాయలేదు
అమృతమది త్రావిత్రావి మీ శ్ర రందుకొన్న
యద్వయానంద పద మేమి శ్ర యమరులార!

తే. గీ. నిర్భయానందకరమును శ నిఖిలకలుష
హరము భాగవతాఖ్య మరహాప్రసాద
మమృత వినిమయమాత్రోల్లభ్యం బటంచు
సడుగవత్తురె యన సురల్ శ బిడియపడిరి. 103

చ. ఇది వినుటం బగీక్షి దవరసిశుడు మోక్షము చూరలాడె న
ప్రదినములన్ విచిత్రముని శ బ్రహ్మ తులన్ ఘటియించిదీని, ము
న్నొదవినముక్తిసాధనము శ లొక్కెడనుంచియు, దూచెగౌరవా
స్పదమయి యందు మొగ్గెనట శ భాగవతంబు ప్రభావసంపదన్.

తే. గీ. భగవదాకారమే భువి శ భాగవతము
చనువ వినినను వైకుంఠ శ పదము దొరకు
సనుచు మునిముఖ్యులందఱు శ హర్ష విస్మ
యాత్ములై రంత సత్యలోకాంతరమున. 105

క. మును ధాతవలనఁ దా విని
యును సూక్ష్మమ్మునను మోక్షశ్రమొనఁగెడు నని దీ
నిని నారదముని వినియెన్
సన కాదులవలన విష్ణు శ సప్తాహవిధిన్. 106

వ. అనిన సూతునకు శౌనకుం డిట్లనియె. 107

ఉ. ఎత్తిన పాద మెత్తినటులలే తిరుగాడెడు లోకవిగ్రహః
యత్తుండు నారదుండు సనకాదులు నాతఁడు నెందుఁ గూడి రా
త త్తరగాని కేక్కథ యథావిధి నెయ్యెడ వించినార ల
య్యుత్తము లక్కథావిభవశ్రమూది వచింపుము రామహర్షణి !

వ. అన నూతుఁ డిట్లని చెప్పందొడంగె.

109

ఆ. వె. శుకుఁడు శిష్యుఁడ నని శ్ర శోధించి శోధించి

భక్తిపావకంబు శ్ర పావనంబు

నా కథానకంబు శ్ర నేకాంతమునఁచెల్పె

వినఁ గదయ్య దాని శ్ర విస్తరింతు.

110

చ. అలరు విశాల యన్న గరళమయ్యెడకున్ సనకాదియోగి చం

ద్రులు మును సాధుసంగమకుఁతూహలురై చని యందుఁజూచి య

న్నలువకమారు నారదు ధృనంబుడివోయిన పేదవోలె వి

హ్వలుఁడయిశూన్యచిత్తుఁడయి వందురుచుఁడంగఁ బల్కిరివ్విధిన్.

చ. కలుగదు సక్తి యెందును, విశ్కారము లంటవు నిన్ను, బ్రహ్మవే

త్తల తలమానికంబవుగదా! వలదా మది శాంతి? యేభ్రాణో

కలకయెనంగఁ దోచెదు, మొగంబున దైన్యము తాండవించెడిన్

గలతెఱఁ గేమెఱుంగఁదగునా? పలుకన్ మఱి నీకుఁ జెల్లునా! 112

వ. అనిన విని యా దేవముని వారల కిట్లనియె.

113

కం. ధరణి సర్వోత్తమం బని

యరసి యరసి డరిసి దరిసి శ్ర యయ్యె యెడలన్

గిరిదరి సరిత్యరః పరి

సరపుణ్యాశ్రమ విహార శ్ర సంరంభుఁడనై.

114

మ. తనివారన్ గురుకాశి పుష్కర హరిద్రావర ప్రయాగంబులన్
గని, గంగాది తరంగిణీ నలిల సంఘం బంది, శ్రీరంగ ధా
ముని నేవించి, యమందభక్తి భరితంబుల్ వింటి నానేతు శీ
తనగాంత స్మరసీనరితట పవిత్రక్షేత్ర మాహాత్మ్యముల్. 115

కం. నదులన్ నదముల బహుజన
పదములఁ బొదలినను హృదయ శ పదమున నొకయిం
పొదవదు సుఖలేశ మ్మే
యదనునఁ గుదురదు గదా ! మరహమునులారా ! 116

—♦ నారదుఁడు కలిచర్యలను చెలుపుట ♦—

చ. కలికృత దోషసంకలనఁగ్రామి నిలావలయంబునందు నె
వ్వలనున సత్యమున్ దయ తరపంబును శౌచము దానధర్మముల్
గలుగవు, గుడ్డిగవ్వ కొఱకగా రుదరంభరు లౌచు సీచులన్
గొలుతురు కూటసాక్ష్యములకు న్నెనుదీయరు మానవాధముల్.

కం. సోమరిపోతులు, నిష్ఠయు
సీమము గలవారుగారు శ నిర్భాగ్యులు దు
ష్కామాది శత్రు పీడితు
లే మూల నుపద్రవమ్ములే చెఱలాడున్. 118

సీ. మంచివాడని పల్కఁగించుచో నా స్తిక
వాదాసల జ్వాల శ ప్రజ్వలించు,
ఇతఁడు విరాగియాశలేయన్న వాకట్టి
కూర్చుకొన్న ఘనంబు శ గొల్లగొట్టు,

పడతి పాణిశ్వరుం శ బడుగుగాఁ గని తానె
యింట రాజ్యము చెలారయించుచుండు

భార్యతమ్ముడు గృహశపతికి బుద్ధులుసెప్పి
నడపి యాడించు నాశగడపు బడుల

తే. గీ. కామపరతనా, దంపతుల్ శ కలహమాత్ర)

జీవనముననా పొద్దులు శ చింపుకొందు

రైహికాముష్మికాలక్ష్య శ మడఁగి పెండి

యాటలన్నియు వట్టి స్రయ్యాటలౌను.

119

మ. కడుపారంగని ముద్దుకూతురుల రాశగంబేది యెయ్యేటనో
విడువం జంకక, యేటి కొక్కధరగా శ బేరాలుసాగించి యం
గడి మూఁకన్ మఱికుంటి గుడ్డియను శంకన్వీడి యమ్మంగఁ బా
ల్పడి రాపొట్టును జేతఁబట్టుకొను దాశర్భాగ్యంపుఁ గన్యాపితల్. 120

మ. కలుగం డెందునుయోగి, సిద్ధుడనఁగాఁ శగన్నట్టఁ డెవ్వఁడు, ని
స్తుల విజ్ఞాన కథావినోదములు నెంకదున్ లేవు, మోక్షేచ్ఛకున్
వలనౌ మానవుఁడే కనంబడఁడు, కైశవల్యాప్తికిన్ సాధనల్
కలిదావానల దహ్యమానములు కారగాఁ దోఁప వా వాననల్.

తే. గీ. ఆశ్రమమ్ముల నడులఁ దీర్థావళులను

యవన వైరానల జ్వాల శ లావరించె

జెడెను దేవాలయములు ముగ్ధిక్కడులకతనఁ

గలికృతానల్పదోషనంశకల్పమే మొ.

122

ఉ. అన్నపుటంగడుల్ విరిసె శ్రీ నక్కట! పల్లెలఁగూడ, మూర్ఖుల
న్నన్న! ద్విజాధముల్ శ్రీతుల్యనమ్మి గడింతురు కానికాని గా,
నన్నువ లాత్మమానముల శ్రీ నక్కట కారడిమూఁక కమ్మగా
నెన్నుదు; రింతకంటె కలశవే కలికాల దురంతవైఖరుల్. 123

—♦ నారదుఁడు బృందావనమున కేగుట ♦—

చ. ఇటు కలిదోషముల్ గనుచు శ్రీ నిట్టు నేఁ దిరుగాడి, యంతనం
తటఁ జని, గోపికాప్రణయ శ్రీ నాయక వేణునినాద మేదుర
స్ఫుట నటనాకలాప పరిశోభిత చిక్తల మా కళిందజా
తటమును జేరుకొంటిని గతవృథుఁడయ్యెదనంచుఁ బొంగితిన్. 124

వ. ఇట్లేగి. 125

సీ. ఇందెకాఁబోలు మా శ్రీ యిందీవర శ్యాముఁ
డాల మేపుచు నాటశలాడమరగె
నిందెకాఁబోలు మా శ్రీ నందనందనుఁడు దా
విశ్వమోహనగాన శ్రీ వితతి నినిచె
నిందెకాఁబోలు మా శ్రీ యిందిరారమణుండు
రాసలీలావిహారములు సలిపె
నిందె కాఁబోలు బ్రహ్మానందరసమూర్తి
ప్రజవధూ శృంగార శ్రీ వార్ధిఁ దేతె

తే. గీ. నిందుఁ దాఁ జల్లిగుడిచె, ముగ్ధునిందువేలిచె,
నిందు శయనించె, సరసమ్ము శ్రీ లిందుజరిపె,
ననుచు స్వానుభవైక గ్రమ్మంబులైన
తావు లవి చూచి తన్మయశ్రవ్సంబు నొంది.

తే. గీ. పారిజాతంబుగొడవ మున్ శ భామకోప
మపనయింపఁగ నొక మార్గ శ మరయఁగోరి
మాధవుఁడు నేను డాఁగిన శ మాధవీ ని
కుంజ మది చూచి కన్నీరు శ గుమ్మరించి.

127

సీ. హరిపాదములజాడ శ లరయు వేడుక గూరి
యమునానదీ పుల్కిసములఁజేరి
శౌరిశృంగారలీలారంగము లటంచు
సుమనోలతా నికుంజములఁ దూరి
వ్రజవఘ్నహృదయ చోరగ్రామణిం బట్టఁ
దరులతాగహన సంకతతులఁదారి
సామగానవినోదు శ సరసవేణునినాడ
మాకళింపఁగ బయ శ లాలకించి

తే. గీ. అచ్యుతానంత ! గోవింద ! శ హరి ! ముకుంద !
జలజలోచన ! రమ్మని శ పిలిచి పిలిచి,
యేను దా నొక్కటై చరియించినట్టి
జాడలనుజూచి హరి నెందు శ జూడనైతి.

128

వ. ఇ ట్లేగియేగి ముందట.

129

—♦ నారదుఁడు భక్తికాంతనుగని సంభాషించుట ♦—

తే. గీ. బడుగు లిర్దురు తనపజ్జఁ శ బడి మ'ంపఁ
బడఁతు లెవ్వరొ యుపచార శ పరతఁ గొంత
శాంతివచనంబు లాడుచు శ జెంతనిలువఁ
గడు తపించెడు నొక కాంతఁ శ గంటి నంత.

130

ఉ. చంద్రుఁబోలు మోముపయిఁగ జాల్కొనె నయ్యలకల్ కళంక రే
ఖం; దొరఁగెన్ గరంగి తిలకంబు, కనుంగన నశ్రుపూరముల్
చిందెను, వేణి క్షీర్విరిసి శ్ర చిమ్ముకొనె న్గటిఁజమ్మచీకటుల్,
డిండె దనుప్రభల్, సతి కరడింది విచారముచెంద నత్తఱిన్. 131

మ. కని, యయ్యింటివిచార హేతు నెఱుఁగం శ్ర గాంక్షించి నేఁజేరఁగా
జన, నక్కన్య దురంతదుఃఖభర సంజాతాశ్రు పూరంబు ల
ల్లనఁబైకొంగున నద్దికొంచు నను సంకలక్షించి కాఁబోలు ని
ల్లనె వాత్సల్య రసాతిరేక వచన శ్ర వ్యాసకి పెంపారఁగన్. 132

కం. కనులార నిన్ను గాంచిన
మనమునఁ బెసఁగొనిన దుఃఖ శ్ర మాలిన్య మ్మె
ల్లను దొలఁగె; నీకటాక్షం
బునఁ దాపనవంద్య ! యొక యశ్రుపూర్వత దోఁచెన్. 133

ఉ. సాధుజనావతంస ! నిమగ్నసంబిట నిల్చి, భవద్వచస్సుధా
మాధురి నాపయిం జలికి శ్ర మామక జన్మ సమార్జిత వ్యథా
వ్యాధి చికిత్సచేసి చనురమా ! విను మావెత మాన్వ నిన్నుమా
మాధవుఁ డంపెనా? తెలుపురమా! యనుమానముమానియోమునీ!

వ. అని విన్నవింప నేనును. 135

ఉ. ఎవ్వరిదానవమ్మ సతి ! శ్ర యెయ్యది నీ శుభనామమంబ! వీ
రెవ్వరు వృద్ధు లిర్వురు చరరింతురు నీదగు సన్నిధానమం ?
దెవ్వరు నీమసేనసొనరించెడి శ్ర యీతరుఁజీలలామ లీ
వివిధి బాష్పము ల్దొఱఁగ శ్ర నేడ్చెదవేమి! వచింపు మేలగున్.

వ. అనిన భక్తికాంత యిట్లనియె.

137

క. ఈ నిర్భాగ్యవధూ కథ

పూని విన ననుగ్రహమ్ము శ పొడమన యేనిన్

మానీ! వినిపింతును, డెం

దానన్ మఱి శాంతి నూనుదానన్ దానన్.

138

—♦ భక్తికాంత తన వృత్తాంతముఁ జెల్పుట ♦—

తే. గీ. భక్తియన నేఁబ్రసిద్ధ నైవరలుచుందు

జ్ఞాన వైరాగ్య నామకుల్ శ సూను లరయ,

కాల యోగంబునన్ వీ రశకాలవృద్ధ

భావ మొందిరి నే నడివయసుదాన.

139

మ. అడెగంగానది, యామెయేయమున, యాశ్రయా! సింధు వాయమ్మ, య

య్యది గోదావరి, కృష్ణ వేణి యదిగో, శ యావంక కావేరి య.

న్నది, యింకెందఱో దేవతాంగనలు చెంతిన్ నిల్చి సేవింతు రి

ట్లుదితప్రేమరసప్రకర్షమున నాశుత్సాహమున్ గూర్చుగన్. 140

చ. యతివర! మున్ననన్యవిభ్రవాంచితనై యమల ప్రమోద సం

గతనయి వేల్పుఁబెద్దల నశకల్మష గౌరవమొంది, నేటికే

ట్లతులిత దుఃఖభాజనమనైతిని నన్గనినంత సాధు న

న్ను తమతివౌట నీమది కశనూన పిచారము దోఁచెనేమొకా. 141

మ. జననంబందితి ద్రావిడమ్మున మునీశశా! మున్ను గర్లాటకం

బున కే నేగితి సొంపుపెంపొడవె నాశభూమిన్, మహారాష్ట్రమం

దున నెట్లో యునురుల్ భరించితిఁగటా! శ్రతోఁతెంచి యీఘూర్జర

మ్మున జీర్ణాకృతిఁగంటి, నిక్కలియుగంబున్ జాసె నీనాఁటికిన్. 142

క. ఘోరకలిం బాపండులు

సేరి మదీయాంగకములఁ గ్ర జెండాడఁ దను

శ్రీ రసహీనం బయ్యెఁ గు

మారులతో నొంపుఁ బెంపు గ్ర మ్రాన్పడియుంటిన్.

143

ఉ. బృంసికునేగ సందం గను గ్ర విండగు చందము యావనంబు చెం

దం, దనువున్ శిరీషనుమగన స్సమమున్ సుమనోమనోజ్ఞవహా

నందమునొందెఁ గాని మునిగనాయక ! నందను లొక్కరితీ నా

కళిందనముం బొనర్తురు జగరావశులై కృశులై హతాశులై 144.

ఉ మువ్వర మొక్కితై యడుగు గ్ర మోపితి మెచ్చటనైన, నిందునే

జన్మనినైతి, వార్ధక పిశాచము వీడదు ముద్దుకూనలన్,

నన్నదె నై పరిత్యముఁగనన్ విన లోక, మి దెట్టు లోర్తు నే

నివ్విధి నెవ్విధిం గడతు, గ్ర నెవ్వరితో వగల్గివ తెల్పుదున్. 145.

సీ. ముదురువెన్నెలచిన్నె గ్ర లదరు గడ్డముల చా

యల సక్కి దోబూచుకలాడియాడి

తూలి చెంపల మూఁగి గ్ర వాగ్గులు కెంజడలూని

తూఁగుటుయ్యెలలుగా గ్ర నూఁగి యూఁగి

వెనుడాసి కనుమూసి గ్ర వెఱవాసి చని యోగ

విదుల గిల్గింతలు గ్ర వెట్టి పెట్టి

కలకలమని బ్రహ్మ గ్ర కళలొల్కు తపసి మి

న్నఁగని కిలకిల గ్ర నవ్వి నవ్వి

ఆ. వె. సాంఖ్య విదులతోడి శ సంగాతములఁగూడి
 బ్రహ్మవిదులతోడ శ బంతిగుడిచి
 ముక్తికాంతతోడ శ మురిపెంబుగా మాట
 లాడుకొనిరి యాట శ లాడుకొనిరి.

146

వ. ఇట్లు.

147

ఉ. నెట్టన నొక్కటై శ్రుతుల శ నెక్కొన నయ్యెడు మూలమూలం
 దట్టై పదంబులన్ నిలిపి, శ హాయిగ బ్రహ్మారసానుభూతులం
 గుట్టునెఱింగి, సాధుజనశ్రోతుల మానసమానసంబు పె
 న్నట్టములన్ విహారరచనా ఘటనాపరిణాధమూర్తులై.

148

క. చన, మును జూచిన యాలో

చనమున నీ గతిని జూచి శ నడివడు చాలో

చనమున మునిగితిని వివే

చనము నయ మ్మెఱుంగఁ దెల్పు శ సన్మనిషంద్యా!

149

వ. అని ప్రార్థించిన.

150

ఉ. జ్ఞానసమాధినిష్ఠగౌని శ సర్వమెఱింగి వచింతు, దుఃఖమున్
 మానుము, మానుమమ్మ యనుమానమటంచునుమాధవాఁప్రిసే
 వానియతిం గడించిన ప్రభావము భావము పారమంతి య
 మ్మానిని కిట్టు లంటిని గ్రహమస్ఫురితంబగు యోగనంపదన్.

151

ఉ. ఘోరం బిక్కలికాల మిందలి జనుల్ శక్రూరుల్, దురాచార వి
స్ఫూరుల్, మూర్ఖు లఘాసురప్రతినిధుల్ శ బాలా ! తపోయోగని
ష్ఠారాహిత్యమె తోచు నెయ్యెడ, సదాశ్చారంబు దూరంబునై
తోరంబౌ వెతె సాధులంగను ససాధువాత్రముప్పొంగంగన్. 152

జే. గీ. చెడుగు లొనరించి, లోకము శ గడబడలకు
నడుగు వడఁబడకింత యాశగడము విడక
గడనమెయి నిల్వఁబడువాఁడు శ గట్టివాఁడు
పండితుఁడు నాఁడు బుద్ధిమంతుండు వాఁడు. 153

క. పుడమి గనఁ దాఁక ననువై
యడరదు; బరువునను బడిగల్గదవదలై వీ
డ్వడఁ బన్నగనాథుఁడు గడు
వడి నేటేటం జలించు శ వరలపు శుభముల్. 154

క. బృందావనమిది ధన్యము
నుందరి ! నీనటన; సిందు శ సాంపెనయంగన్
బొందితివి యశావనం బా
నందమునన్ నందనందశన కృపామహిమన్. 155

ఉ. నీదుకుమారులన్ మఱియు శ నిన్నును లాలననేయు పుణ్యులిం
దేదరిఁ దోషకుండుట సుకమి! జర వీరిని వీడదయ్యె, నా
తోచిత సౌఖ్యలేశమున శ నూనిన నిద్రఁజరింతు, రంతియే
కాడె విచార మేల మఱి శ గల్గదు ప్రాణభయంబు వీరికి. 156

వ. అనిన భక్తికాంత యిట్లనియె, మున్ను కలివచ్చు సమయమునఁ
బరీక్షితుండుగదా ధరితీ రక్షణము సేయుచుండె నాతఁడు; 157

మ. కలిదోషంబు లెఱుంగఁజో, యెఱిగినంశగానిమ్ము వీ డేమి పో
కల వర్తించునో చూతుఁగాక నెనో, యశాశ్రగాముల్ విచారింప కి
క్కెలనన్ నీడయొనంగెనే కలి; కొనంశగెంబో ధరాసీమరం
జులు సారమ్ము హరించెనే? కలి, హరింశచెక్ జౌర సైరించెనే? 158

ఉ. ఇంచుక నిల్చిపల్కుము ముగసీ! మనమందలిసందియంబుఁ దూ
లించుచుఁ ద్వద్వచోఽమృత విశ్లేసిత నాత్మ సుఖించునన్న, వి
స్పించెదనమ్మ! ప్రేమమెఱుఁగ నించుము వీనులఁ, గశ్మలంబు వా
రించు యదుక్తి వార ముర శ రీకృత సత్యవధం బడెట్లనన్. 159

క. ధర విడిచి స్వర్గమున కా
హరి వేంచేసిన దినంబునందే కలియు
ర్వరఁ గలు సర్వముక్తుప
కరణావళి హృపుమాశ్రపగా పాదమిడెన్.

160

వ. ఆ సమయమున,

161

మ. ఇలపై ధర్మము నాల్గుపాదములతో శ నింపార, నాచార ని
ష్ఠలఁ దప్పింపక సాధ్వసాధుజన రక్షత్రాశిక్షణోద్యోగ ని
శ్చలతం బాండవ పాత్రుఁడేలు సఖిలశాశాసితామోద ని
స్తుల ధర్మప్రథమాన సద్గుణసుమరస్తోనూమరత్నాజమై. 162

చ. కలి చోట బాటువేళను, జగజ్జనమాన్య నయప్రభావ సం
కలితుఁ డతఁడు దిగ్విజయ శ కౌతుక యాత్రల నున్నవాఁడు; అ
వ్వలనఁ గలిన్ దురాత్మకు నశ్వారిత కోపదవాగ్ని రేగి క
న్నులబడి నిప్పుకల్ గురియ్యనో యనఁజూచి యుదగ్రమూర్తియై.

అ. వె. వింట బాణ మెత్త శ విహ్వలుండయి, కలి
ఘర్మజలము గ్రమ్మ శ కంపమొంది,
దాసుఁడననిమొక్కె; శ ధర్మనర్తనులకు
లోకునగును గాఢ శ లోకమెందు.

164

వ. అట్లు మొక్కిన;

165

ఉ. ఎక్కడ సార మింత లభియించిన నొచ్చియు నొచ్చకుండ వీఁ
డక్కట ! తేనెటీగ సుమ్రమందలి తేనియఁద్రావునట్లు దా
నుక్కునఁద్రావు, నైననది శ యొక్కప్రతాపమె, వీని నేల నే
నుక్కడగింతునంచు దయశనూని ప్రభుండు మఱిల్చి బాణమున్.

ఆ. వె. సారవత్సదార్థ శ సారంబు వొంగిలు
దుస్స్వభావ మెంత శ దొడ్డదైన
శౌరిగాధవిన్నఁ శ జనివినంత ననంత
ఫలమునిమ్ము దాన శ బ్రతికపొమ్ము.

167

వ. అని కలిని శాసించి విడిచిపెట్టి.

168

మ. కలిలోనన్ దపముల్ సమాధులును యోగంబుల్ శలావాప్తిక్షే
నిలువంజాలవు, తత్ఫలం బఖిలమున్ శ శ్రీనాథ గాథానుధా
కలనన్ గూర్చుగలాడు వీడనుచు లోకంబెల్ల జాటించి, య
క్కలికిన్ మేదిని నిల్వనీడ నొసంగెన్ శ గాంభీర్య సంయుక్తుడై.

తే. గీ. అదిమొదలు ధర్మసూత్రముల్ శ వదలి జనులు
కాని కర్మంబులం జొరంగా బదార్థ
మెంత గాలింప నేమి యదేమి వట్టి
యూత దంపయ్యె సార మింతోదవదయ్యె. 170

తే. గీ. తృణమొ కణమొ గడింప బ్రాహ్మణములందు
నింట నింటను మూర్ఖుల శ వెంట వెంట
నీశ్వర చరిత్రముల వచియింతు ద్విజులు
దాన సత్కథ సార మ్రస్తంగతంబు 171

శా. కామకోప మదాది ఘోర రిపుషక్తు-వ్యాకులీభూత చే
తోమాలిన్యము వాయకుండనె దురాత్ముల్ యోగసిద్ధాంత ని
ష్ఠామార్గంబుల దుమ్ము గొట్టెదరు; ఆశ్చర్యం దప సాగరమే
లా! మేలొరుచి గూర్చుదెల్పుగద వ్రమ్మా! భక్తికాంతామణి!

మ. మనముల్ నిల్వక మోహలోభ మదదంభవ్యాప్తి బాపండ ధ
ర్మనిదాఘంబుల నింకిపోయి రుచి, శాస్త్రజ్ఞానవైముఖ్య మొం
దెనుబో మానవసంఘ మవ్వలన డింగదెన్ ధ్యానయోగాది సా
ధన సంపత్తి, ఫలానుభూతిగల యాత్మజ్ఞానియే లేడుగా. 173

ఉ. పండితులన్న పేరున స్రవత్రులుకొందరు కాలశీతి లే
కుండగ దున్నపోతు లటు శ్రీ లూరక క్షేత్రము లందు సంతతిన్
దండిగఁ గాంచ దక్షులు సదక్షులు మోక్షకథన్, మఱెందునే
నుండవు సంప్రదాయ సమయోచిత వైష్ణవ ధర్మవాసనల్. 174

చ. ఇది యుగధర్మమింతియ; మఱతెవ్వరి నేనునఁజెల్లు? నా రమా
వదన సరోజభృంగ మిటువ్రాల్చుదు, వ్రాల్చుదు వాలుఁజూపు; లం
టది సరిపోల దొక్కొ యన శ్రీ సంచితయుక్తి వచించె భక్తి, మ
న్మృదు వచనంబులన్ శుభమరసీష వహించి రసాంచితంబుగన్.

చ. సురముని! నీవు ధన్యుడవు శ్రీ సాంపుగ నాకథ నీకుఁగాక యిం
కొరుల కెఱుంగవచ్చునె; మరదూర్జిత పుణ్యవిశేష సంగతిన్
దొరకెను నీదు దర్శనము, శ్రీ దొడ్డలు వింటిని సర్వ సిద్ధులం
దిరపడఁజేయు సాధుజనసత్తీర్థ సమాగమ మింత యొప్పునే. 176

మాలిని. సులభగతిని నీవౌ శ్రీ సూ కులాలించు మాతృన్
దొలుత గెలిచెఁ బ్రహ్లాదమండు మాయన్; ధ్రువుండున్
నిలిచె ధ్రువపదశ్రీ శ్రీ నీకృపక; నిన్ భజింతున్
లలిత కుశలపాత్రున్ శ్రీ బ్రహ్మపుత్రున్ బవిత్రున్. 177

వ. ఇట్లు భక్తికాంత తనను వినుతించుటలు నారదుండు సనకాదు
లతోఁ దెలిపెనని సూతుండు శౌనకాది మహర్షుల కెఱింగించిన
సమ్మను లవ్వలి కథావృత్తంబుఁ దెలుపుడని యడుగుటయు. 178

శాలిని. శ్రీ కోదండోద్దామః శేఖా మనోజ్ఞా!
 రాకాచంద్ర శ్రీ విరరాజచ్ఛభాస్యా!
 లోకాధారా! సర్వలోకైక పీరా!
 సాకేతాధ్యక్షా! ద్విషత్పుక్ష శిక్షా. 179

మయూరసారి. భానునంశసోమ! ధ ద్భద్రాహమా!
 జ్ఞాన విద్వదేణ్య! ధ సాధుగణ్యా!
 దీన లోక రక్ష! ధ దివ్య వీక్షా!
 మాని చిత్త రంగ ధ సంజులాంగా! 180

మాలిని. దశరథ నృపబాలా! ధ ధర్మ సంతానిశీలా!
 శుశికతనయదత్తాశుంతితాస్త్ర ప్రవృత్తా!
 శశివదన మనోజ్ఞా ధ సాధురక్షా ప్రతిజ్ఞా!
 విశదతర సుకీర్తి! ధ విశ్రుతానందమూర్తి! 181

గద్య. ఇది శ్రీరామచంద్ర కరుణాకటాక్షవీక్షా సమాసాదిత
 కవితాంచిత శ్రీ వెంకట సుబ్రహ్మణ్యదీక్షిత ప్రణీతంబైన
 భాగవత మాహాత్మ్య మను ప్రబంధమునఁ
 —: బ్రథమాశ్వాసము :—



భాగవతమాహాత్యము

అభిప్రాయము

ద్వితీయాశ్వాసము



రిఘువర ! కరుణాకర !

సారసదళనయన ! భస్మజనమోహన ! శృం

గార రసనదన ! మదనా

కార ! రమాహృదయవిమలకమలవిహారా !

1

ప. అవధరింపుము; సూతుండు శౌనకాది మహర్షుల కిట్లనియె; నట్లు
భక్తికాంత వినుతింప నారదుఁ డాదరమున.

2

ఉ. కారవకశ్మలంబణఁచి శ కాచెను ద్రావిది, గోపకామినీ
వారమునేలె, సట్టిహరి శ ప్రియ నిన్ గరుణింప కేమగున్?
నీరతనొందుమమ్మ ! వెతరదీరకపోదిఁకఁ గృష్ణపాదపం
కేరుహముల్ నున్దినిలిపి శ క్తిరననేయుము తత్ప్రబంధముల్. 3

సీ. జగములం దమమెల్ల శ నడలు నీకెమ్మోవి
జటుసవ్వ వెన్నెల శ చిలుకుమమ్మ !
తాపసంచయమెల్ల శ తలఁగుఁగన్నియ నీదు
నలుకులం దమృతంబు శ నొలుకుమమ్మ !

ఘనసువాసనలు జూరల్కొను, నీదు వేనలిఁ

గునుమ శృంగారంబు శ గూర్పుమమ్మ

పూర్ణేందుకళ నించు శ పొలతి నీమోముపైఁ

దిలకంబు తీరిచి శ దిద్దుమమ్మ !

తే. గీ. కలఁత విడి నీవు కడగంటఁ శ గాంచునంత

భువనముల శాంతినంపదల్ శ పొదలునమ్మ !

హరికృపాయుక్తి కల్యాణ శ మడరునమ్మ !

తల్లడిలకమ్మ ! భక్తికాంతాలలూమ !

4

తే. గీ. కమలనయనుఁడు నిన్ను బ్రాణములకంటె

మిన్నగాఁజూచి నీ కనునన్న మెలఁగు

నీవు పిలచినఁజాలునే శ నెలవునందు

నైన నిలుచును శుభముల శ నలవరించు.

5

మ. వరలెన్ ముక్తికి సాధనంబులయి మున్ శ్రవై రాగ్యమున్ జ్ఞానమున్,

ధరపైఁ గేవలభక్తిగూర్చు కలిలోనన్ బ్రహ్మసాయజ్య, మం

చరయం జూచియె కృపవల్లభను నిరన్నాత్మానురూపంబుగన్

బరమానందచిదేకమూర్తి యగు నాశ్రయబ్రహ్మంబు సృష్టించెఁగా.

వ. అట్లు సృష్టింపఁబడి యీవు.

7

ఉ. ఆయెడఁ గృష్ణఁజూచి, వినయమ్మునఁ గేలు మొగిడ్చి, పద్మప

త్రాయతనేత్ర ! నాదువిధి శ నానతియుమ్మని కోరునంత నా

ప్రాయముతోడ భక్తపరిపాలననేయుము, ముక్తి దాసిగా

నీయెడఁ గూర్తు నిన్ను భజియింతురు జ్ఞానవిరాగు లన్ సుతుల్ . 8

చ. అని హరిపల్కె, నీవు నపురనంటివి, మాధవుడన్ బ్రసన్నుడ
య్యెను; మఱి స్వస్వరూపమున నెల్లరనేలి వికుంతమందు, మే
దిని నిటు నీడరూపమున నెద్రెచ్చెద విప్పని; ముక్తిదాసియన్
దనయులు తోడుగా ఘనశ్రముదంబును గంటివి మున్ యగత్రయన్.

మ. కలిలో నాస్తికబాధఁ జిక్కికొని దుఃఖంబంది యాముక్తి యీ
వల నీయానతిఁజేసి చేరుకొనియెన్ నైకుంతమున్, రాకపో
కలుసేయున్ మఱియిట్లు నీతలఁపునన్; నగళ్యాణి ! ఈ నీకుమా
రులు నీ పజ్జనె డాగియుందురు కలిదోహాభిఘాతవృధన్. 10

ఆ. వె. పుడమిఁ దమ్ముఁ జూచు నపుణ్యుఁ డొక్కఁడు లేమి
జడులు నగుచు ముసలిరబడుగు లగుచు
పడఁతి ! నీదు కొడుకు నలడరెద; రిట్లెస
చింతవడకు తెఱి వొశకింత గలుగు. 11

క. మానిని ! కలియుగ మిది యస
మాసము, సులభమ్ము ముక్తిమార్గము దీనన్;
మానిసి మానిసి కొలుచు న
దా నిన్నింటింట నిల్పెదన్ శశివదనా ! 12

క. వేడుక లొనరించెద నీ
వాడను మఱి వేఱు ధర్మవాంఛలఁగొన; నీ
తోడునుమీ, హరిదాసుఁడు
గాడనుమీ, మాట కొక్క నగడి దాటినచో. 13

ఉ. ఇమ్మహిఁ బొప్పులైన నరు ధ లిమ్ముగ నీ కరుణాకటాక్ష సం
గమ్మునఁ బాపమువిడి సుఖమ్ముగడింతు; చరింతు విష్ణుసా
ధమ్మున; నేరి నెమ్మది ముగ్ధమ్మున నిల్చునొ నీదుమూర్తి, స్వ
ప్నమ్ముననేని వారి నయశనమ్ములఁ దాకఁడు నమ్ము కాలుఁడున్. 14

క. భూతప్రేత పిశాచ

వ్రాతము రక్షోఽసురాదిశవర్గము భక్తి

ద్యోతిత శుభమానసుల న

హూ! తాకన్ వెఱచి పఱచు ధ యుక్తు లిఁకేలా? 15

మ. తపముల్ నేసిరె, జ్ఞానముంగనిరె? వేదప్రోక్ష కర్మప్రచా
రపరత్నం బది యింతయేనిఁ గలదే, ధ రాజీవనేతున్ రమా
ధిపుఁ జేపట్టిరి గోపకన్యకలు భక్తింజేసి, యేకాంతభ
క్తిపరీతాత్ములుఁగాక, యాతని విభూతలిం గాంచఁగానేర్తురే. 16

ఉ. ఒక్కటిగాదు రెండనకు ధ మూరక జన్మసహస్రముల్ చపన్
నెక్కొను గొంత నీయెడల ధ నిక్కపుఁబ్రేమ, మఁదెందుఁగల్గు నా
చక్కిని చిద్విలాసయుతి ధ శౌరి నటించు శుభంబు నించు నీ
విక్కలిలోన నిట్టు లెలరయింతు మహామహిమానుభావముల్. 17

తే. గీ. భక్తికిన్ ద్రోహ మొనరించి ధ పరమసుఖము

గాంచఁగారాదు మూఁడులోకములనేని,

మున్ను దుర్వాసముని యెన్ని ధ బన్నములను

గుడువలేదమ్మ! నీకు దుంకదుడుకు నేని.

శా. చాలున్ దీర్ఘములున్ న్రతంబులు తపశ్శర్చార్యావిధుల్ యోగముల్
చాలున్ గేవలకర్మతంత్రగహనాశ్చారప్రచారంబు చా
ల్చాలున్ జ్ఞానకథావినోదరచనాశ్చాతుర్యముల్ భక్తి కాం
తాలాలిత్యమే ముక్తికాంత ననుసంగధానించు నశ్రాంతమున్. 19

వ. అని.

20

ఉ. ఏను వచించు నివృత్తిమ శ మెల్లను దా విని పుష్టి నొంది య
మ్మానిని పల్కె ధన్యుడవు శ మామకతాపము వాఞినావు; నా
పై నెన రింత యొప్పునె, సేబాసీక నీమదినిల్తుఁగాక నా
కూసల నిద్రలేపు మునిశకుంజర ! నావుడు నేను నయ్యెడన్. 21

—♦ నారదుఁడు జ్ఞాన వైరాగ్యములను మేల్కొలుపుట. ♦—

తే. గీ. క్రమ్ము ముదిమిని మూసిన శ కన్న విడక
మెదల కున్న కుమారులఁ శ గదిసి, హరిక
థామృతము వీణాతీవల శ నలనరించు
మృదుల కరపల్లవమ్మునన్ శ మేను నిమిరి. 22

తే. గీ. శుశ్రుతుల నోంకృతి శుశ్రుతుల సరన్నతు లొనర్చి,
గీతకృతి పాడి స్వరయోగశరీతి విడక,
శుశ్రుతుల మూలలఁ జేరి విశ్రుతనినాద
చతురతరయుక్తిఁ జప్పట్లు శ చఱచి చఱచి. 23

క. యోగులకు జోగు మాన్చి వి
 యోగుల జోగులను జేయు శ నూర్జితగుణ సం
 యోగులు బ్రహ్మపదశ్రీ
 భాగులు వే లెండు లెండు! శ భక్తికుమారుల్!

24

క. లేరా! జ్ఞానా! లేలే
 లేరా! వైరాగ్య! నిద్ర శ లేరా! వే రా
 వేరా! జ్ఞానా! వైరా
 గ్య! రారా! మోక్షపథవిశహారా! యనుచున్.

25

మ. హరిబోధామృత మాధురీకలిత మార్దవ్యధర్మ సంగ్రామరం
 గ రసావేశ మనోజ్ఞముల్ విజయ శంఖధ్వనముల్ పీనులన్
 జొర నిద్రాలనభావమెల్ల విడునంతుచున్ నించితీన్ సద్రీసా
 త్రర వీణాశుభ్రచాతురీపుటిత గీతాగాన మర్నాదలన్.

26

వ. మఱియు.

27

మ. ఘనయోగానుగతానుభూతి మహిమన్ శ గల్యాణి కాంభోజి మో
 హన హంసధ్వనులన్ విముక్తగళుడై శ యాలాపముల్ చేసి, జ
 ల్లనఁ బల్కించితీ వీణైపైఁ గళలు బాశ్తో, నవ్యయానంద సా
 ధన సద్యఃకవితానిబంధనములన్ శ దత్త్వప్రబంధంబులన్.

28

వ. అంతట నా భక్తికుమారులు.

29

చ. ఎగయక తెప్పలెంత యెగరయించిన, నాకలిఁ జిక్కి, మత్తునన్
జిగి విడి, యెండు కట్టెలటు శ చేడ్చడి, మై తల పండిపోయి, తె
ల్లగ ముదికొంగలట్టుల నశలంగుచు దొర్లుచు నావులించి మె
ల్లగ నొకమాఱు లేచి మరళన్ నిదురంబడి తూలిపోయినన్. 30

చ. కనుగొని వారి దుర్విధిని, శ గ్రమ్మిన శంక నికేమిసేయ నా
ననుకొని, నిద్రవాయ దకరటా! మఱి వార్ధక భూతమెట్లువీ
రిని విడు దైవమా! హరి హరీ! యని మాధవపాదసంస్పృత్తిన్
గొని వివశుండనై బడలి శ కొంతవడిన్ గను మోహపునంతలో

సీ. కళవళింపకు యోగిశ్రతిలక ! నీ జతనంబు

జతపడు నింక సంశయములేదు;

సాధువుల్ సాధుపూజాపరుల్ దెలిపిన

సాధనంబును నీవు శ జరుపుమయ్య !

యుడుగు వీరల నిద్రయును జరావృత్తియు

భక్తియున్ హర్ష సంరపదగడించి

సర్వవర్ణంబుల శ సౌఖ్యమ్ము లలరించు

నిది యీశ్వరా దేశ శ మెఱుంగుమయ్య

తే. గీ. యనుచు విస్పష్టముగఁబల్కె శ నచటిమునులు

వినఁగ, నేనును విని కడు శ వింత గనఁగ,

నుదితెసాధుజనామోద శ మృదులవాక్య

కలనఁ గలకలమనుచు నాశకాశవాణి.

తే. గీ. కడురహస్యాస్థముగఁబల్కె శ గగనవాచి
సాధనంబేమొ ! అది తెల్పు శ సాధు లెవరొ !
యెందు లభియింతురో యెట్లు శ లెఱుకవడునో?
ఇప్పుడు నా చేయఁదగు కార్య శ మెద్దియొక్కొ !

కళి

మ. అనుచున్ వారల నచ్చటన్ నిలిపి యేరసంతతఁ దీర్థాల వెం
టను దారిన్ జడదారులంగనుచుఁ బ్రశస్తి నేయ వృత్తాంతము
తను నాలించెద రంతెకాని యిదమిశ్ఠమృంచు లక్షించి, నా
యనుమానంబెడలన్ వచింపఁగల పురణ్యాత్ముండు భేదోక్తఁడున్.

సీ. మీఁదను బనియున్న శ దీదారి నేవత్తు
తడ వాగుమని తెల్పి శ దాక్షిణ్యంకండు,
అదియట్లనా? మీకు శ నటు వినంగానయ్యె
నా? మహాత్ములటంచు శ నవిశేషంకండు,
అలోచనాసాధ్యమైన యంశంబిది
పొమ్మనె గంభీరముగ నొకండు,
ఇందు మీరెఱుంగని శ దేమి మేమా మీకు
బోధించుటని జాకిరపోయె నొకండు,

ఆ. వె. అవును గాదు నాక శ యాలోచనమునేయ
మిన్నజూచె నొకండు శ మన్నజూచె;
అడలుచుం బరారులై రెల్ల మును లాత్మ
తరతమప్రబోధ శ నిరతిఁ జాటి.

చ. గగనసరస్వతీవదనశ్రగహ్వరనిస్సృతవాక్ప్రసాహ మ
 ధైర్యగసిన, సంశయంపుసుడి శ్ర నిట్టటులై భువనంబులెల్ల విం
 తగతి విచారసాగరమునన్ బడి కొట్టుకపోయె, దారి నా
 కగపడదయ్యె నయ్యెడ స్రహా ! మఱిదయ్యెమెఱుగునాగతిన్. 36.

శా. హాహాకారము పెల్లురేగె, సుకృతాశ్రహంకారముల్వీగె, సం
 దేహందోళితభావవీచికలయందే యూఁగి రాత్నజ్జులున్;
 మోహంబంది తపించె సర్వభువనంబుల్, దేవమానీంద్రున
 య్యూహామార్గముదాపెనేవిషయమోహా! యంచుసాగెనుడుల్.

వ. అట్లు నాకథ, 38

ఉ ఆచెవి నాచెనింబడియె; శ్రనక్కట ! దీన నుపాయమేమియున్
 దోచక నారదుండటుల శ్ర దూలుచు నుండ, మనుష్యమాత్రులా
 దోచినఁ బల్కువారనుచుఁదోచియుఁ దోచని మాటలాడుకొం
 చేచిన శంకనే చని రరపెల్లరు వచ్చినదారి సాధువుల్. 39

ఓ. అప్పుడు నేను, 40

చ. అలయిక్మై వివర్ణమత్రిశ్నై యటు నే బదరీవనాంత భూ
 ములఁ దప మాచరింతునని శ్ర పోవునెడన్ రవికోటికాంతిసం
 కలితుల సాధుపుంగవులఁ శ్ర గాంచితి భాగ్యగతిక్ దహోధురీ
 ణుల సనకాదులన్ మిము; మనోవ్యథ కొంతయడంగె నింతటన్.

వ. ఇది మదీయ చరిత్రం బింతవడి జరిగినదెల్లఁ దెల్లమొనర్చితి నిత
మీఁద మీరె పృమాణమని వెండియు నారదుఁ డిట్లనియె. 42

మ. కనుగొంటిన్ మిము బుద్ధిమంతులను యోగశ్రేష్ఠులన్ నందనం
దన సంకీర్తన తత్కథారస సుధా శ ధారాసమాధీన జీ
వనులన్ మామకభూరిభాగ్యము ఫలింశపం బోలు నీనాట; న
న్ననుకంపారస శీతలాంతర దృగంతానత్తి లాలింపరే. 43

క. హరినామస్మృతితత్పరు
లరు మిమ్మిక్కాలకృత కళంకంబెప్పుడున్
బొరయదు; పంచాబ్దవయ
స్సురణన్ బొలిచెదరు పూర్వపూర్వజులయ్యుక్. 44

క. మీకనుబామ ముడివడ హరి
లోకద్వారాధినేత్రలుంబడి రిలపై,
మీకృప గల్గిన యంతనఁ
జేకొని రున్నతపదంబు శ చిత్తముకాడే! 45

ఆ. వె. గగన వాణి నూట శ గతిఁ దోచు సాధనం
బేమి? దానినడుపు శ తెట్లు? భక్తి
సుతులతోడ నెట్లు శ సుఖములందఁగనేర్చు?
నెల్ల వర్ణములు తరలింతురెట్లు? 46

క. అనవిని హరిదాసజనా

గ్రణి! యోగ ద్యమణి! ఘన విరక్తజనశిరో
మణి! నారద! ధన్యుడవీ

వని ససకాదులు నుతించి యనిరిబృంగిన్.

47

ఉ. కొండల మందనేల మునిశకుంజర! డెందముఁదార్పుమవ్యయా

నందము; సాధనంబది విశనంబడు నితకుమున్న;

దందర భక్తి నూన్కొలుపు శ్రీటయ్యది శ్రీహరిభక్తుడౌట నీ

యందొక వింత గూర్చదు నిశరంతరసాధుహితానువర్తనా! 48

ఉ. లోకములో మునిప్రవరులున్ బ్రకటించిరి దారులెన్నోయ

వ్యాకులతో జరింపనవి శ్రీస్వర్గఫలంబిడు; మోక్షలక్ష్యమున్

జేకొన నొప్పు గోప్యమగు శ్రీనిస్తులమార్గము; దానిఁ జూపువా

రేకడనో లభించెద రహీన తపఃఫలభాగ్య సంగతి. 49

ఆ. వె. కర్మ ముత్తమంబు శ్రీ గావింపుమని తెల్పు

గగన వాణి మాట శ్రీ గతి యెఱింగి

యిదె నచింతుమేము శ్రీ చెదరని మదిఁ దార్చి

వినఁగదయ్య శుభము శ్రీ గనఁగదయ్య! 50

—♦ ససకాదులు నారదుని సంశయములు వారించుట. ♦—

కం. యాగవితతి, ద్రవ్యతపో

యోగ స్వాధ్యాయబోధ శ్రీ యుక్తిని క్షితిపై

సాగును గర్మవిధాయక

మై; గణ్యం బిందు జ్ఞానశ్రయజ్ఞం బొకఁడే!

51

క. శ్రీమద్భాగవత శుభక

థామధురాలాపములు సురధారసములుకం

గా మును శుకముఖ గీతము

లై మహిమన్ మించె జ్ఞానరయజ్ఞంబదినా.

52

శా. భక్తిగూడి కుమారు లాకృతువిధింఁ బాటించినన్ భవ్యమా
శక్తిగొంచెద; రిద్దురన్విడు జరాఁ సంత్రాసముల్, సౌఖ్యముల్
భక్తింబొందును, సింహగర్జనము పరర్పంబాటు తోడేఞ్మల
ట్లుక్తమ్మా కలికాలకశ్మలము వారయుం దత్కుఁధాధోరణి. 53

తే. గీ. జ్ఞానవైరాగ్యులంగూడి య సరభసముగఁ

బ్రేమరసయుక్తి నెల్లర య వెంటవెంట

నింట నింటను భక్తి చరంపంగలుగు

ననిన సనకాది మునులతో య ననియెమాని.

54

తే. గీ. వేదవేదాంత ఘోషముల్ య వినిచినాడ

లలితగతి గీతనదివి మేల్కొల్పినాడ

నొక్కడేని ప్రబోధంబు య నొందడయ్యె

కడకు విసిరితిఁ బ్రాణము య ల్గడలఁబట్టె.

55

ఉ. భాగవతంబు వృత్తములఁ య బంక్తిని బంక్తిని బల్కుపల్కునం

దాగమసార మే వెలయు య నంటిరి; యే వినిపింపలేదె య

య్యాగమ జాలమెల్ల? నదిరయంతయు నిష్ఫలమయ్యె; వెండియున్

భాగవతంబె వించు మని య పల్కెద రేమికతంబు తెల్పుచు! 56

చ. కనవినరాని సంశయ విరకారములన్ భవదీయ వాగ్విసా
యనమున మాన్పనెంచి, శరణాగతరక్షకు లీరటంచునున్
గని యిటు సాహసంబు నొడఁగట్టి, వితర్కమునేసినాఁడ నన్
గనికర మూని కాపుఁ డెడఁగల్గిన సంశయముల్ దొలంగఁగన్. 57

ప. అనిన విని సనకాదులమ్ముని కిట్లనిరి; 58

క. వేదోపనిషత్సారం
భాదట భాగవతమయ్యె శ నైనను వేత్త
వేదాదులకున్ మీరిన
స్వాదుఘలం బిచ్చు భాగవతము ముసీంద్రా ! 59

స్తీ. తరుల నామూలంబు శ విరిసిన సార మె
ల్లను ఘలంబుల నానఁజనెడునట్లు
క్షీరంబులకా నేయి శ వేరై హవిస్సుల
సురలకు రసవృష్టి శ గురియునట్లు
ఇక్షుగర్భంబునం శ దేససియు మించి చ
క్కెరయందె చవి చాలఁ శ బరఁగునట్లు
సుమములందలి మరంధము తేనెపెఱయందుఁ
జిందువాఱుచు విందు శ సేయునటులు

తే. గీ. వేద వేదాంతములనెల్ల శ వెలసియున్న
సారమదియంత యొకటిగాఁ శ జేరి, వేఱ
భాగవత సత్కథాహాప శ భవ్యఘలము
మించు రుచి మించునన్న శంకించుటేల ?

తే. గీ. ఆత్మవిజ్ఞాన దీక్షితుడై నయట్టి
వ్యాసుఁ డంతటివాఁడు విభ్రాంతివడఁగ,
కలత విడ నీవు నాల్గు శ్లోకముల భాగ
వత పురాణార్థ సిద్ధాంత శ్ర తతి నొడివెతి.

61

ఉ. అయ్యెడ బాదరాయణు హృదంతరతాపము వాసినట్టి నీ
కియ్యెడ విస్మయం బాదపురేటికొ? పైమముఁ బృచ్ఛనేయుటే
మయ్య! యశేష దుఃఖ పరిహారక మాధవ పుణ్యలీలలన్
దియ్యము గూర్చు భాగవత శ్ర దివ్యపురాణము విన్నఁ జాలదే.

వ. అనిన విని సురముని యమ్మునివరుల నిట్లని వినుతించె.

62

మత్తకోకిల.

ఘోర సంస్మృతి దావ వహ్నిని శ్ర గూలి మృందెడువారి కె
వ్వారి దర్శన భాగ్య సంగతి శ్ర భద్రముల్ సమకూరు; న
వ్వారి మి మ్మహిరాజకీర్తిత శ్ర వారిజాక్ష కథా సుధా
సార తోషణులన్ గృహించి శ్ర జాల్మూన్ శరణొందెదన్. 64

మ. బహుజన్మారిత భాగధేయ గరిమన్ శ్ర బ్రాపించు మిత్రుండు, న
న్వహ మజ్జన తమో వికారపటలీ శ్ర పాటచ్చరుండై; మన
స్పృహణీయంబు వివేక కాంతి యచటకా శ్ర జెల్వారు నద్దాన భీ
రహితంబైన పదంబుఁ జేరఁగల రాశ్రయశ్రేణి; నిక్కంబుగన్. 65

వ. ఇట్లు నారదుఁడు వినుతించెనని సూతుఁడు శౌనకాదులకుఁ
దెల్పిన ననంతర కథావిధానం బాసతీయవే యని వారలడుగు
టయు. 66.

శా. శ్రీ సీతాస్మితచంద్రికామృత సరోరేఖాగ్ర శృంగార హే
లా సోపాన పరంపరా విహృతి లీలారాజహంసాకృతీ!
కౌసల్యావృత సార సంభృత లస శ్ర త్కల్యాణమూర్తి! శుభా
వాసీభూత మునీంద్ర సుందరమనః శ్ర పంకేరుహేందిదిరా ! 67

మంజుభాషిణి. అవనీసుతాప్త! పవనాత్మజార్చితా!
ప్రవివీల సీరద విభావిభాసితా!
భవనీరధి ప్రచుర శ్ర భంగ భంజనా!
నవనీత సన్నిభ మశనస్సరోరుహా! 68

కవిరాజ విరాజితము.

అమల మునీంద్ర హృదబ్జ విహార స
మాదర! సారదశయాశరణీ!
సముదిత శౌర్య విశాల ! దిశాచల
సంగత సాంద్రయశశపరిధి !
కమల నిభానన! శ్ర గాధితనూజ మ
ఖి ప్రతిపాలన శ్ర కార్యరతీ !

ప్రముదితభక్తప్రరాయణ! సత్కవి

రాజవిరాజితః రమ్యకృతీ!

69

గద్య. ఇది శ్రీరామచంద్ర కరుణాకటాక్షపీఠా సమాసాదిత
కవితాకలాంచిత శ్రీ వెంకట సుబ్రహ్మణ్యదీక్షిత ప్రణీతంబైన

భాగవత మాహాత్మ్య మను ప్రబంధమునఁ

ద్వితీయాశ్వాసము

శ్రీ
భాగవత మాహాత్మ్యము



మూడవ యాశ్వాసము



జానకీ ముఖాబ్జ

భౌజత్కస్తూరికా కశరంబిత కరుణో

త్తేజ దృగంచల వీక్షా

రాజీ ! రాజధుణాకశరా ! రఘువీరా !

1

వ. అవధరింపుము; సూతుండు శౌనకానులతో నిట్లనియె నట్లు
నారదమహర్షి సనకాది మునికుమారులవలన భాగవత మహి
మంబు విని;

2

తే. గీ. జ్ఞానయజ్ఞం బొనర్తు మీశయాన శుకక
థా సుధా మాధురీ సముదార ఫణితి
పూని; యీ భక్తి నైరాగ్య శ బోధములకు
నవని శాశ్వత సంస్థాన శ మమరుకొఱకు.

3

క. ఆయాగ మెందు జరుపుదు ?

సేయది తన్నహిమ? మదియు శ నెన్ని దినంబుల్

సేయం దగు కృతు? వయ్యది

యీయెడ వేదజ్ఞ లీరశలెఱిగింపుఁ డనక.

4

వ. వినయ వివేక లక్షణ లక్ష్మీతుండ వగుట నీ కది వినిపింతు మని
యమ్మును లిట్లని తెలుపం దొడంగి ర దెట్టు లనిన; 5

క. నానాసురర్షి సిద్ధ
స్థానంబై, వివిధ తరు లతా సంతానం
బై, నవకోమల వాలుక
మై, నూతన హేమపంకజ మోదంబై. 6

క. ఆనందవనం బనఁగా
నానందద మగుచు నలరు శ్రీ నమరనదీ ద్వా
రానన్ గుప్తంబై; పగ
మాని యఖిలజీవకోటి శ్రీ మను నట శాంతిఁ. 7

వ. అచట; 8

ఉ. నందకుమార సారతరనవ్య కథా మధుర ప్రసంగ మా
నందము గూర్చ జ్ఞానసవనంబున దీక్ష వహింపు మానిరా
డ్బృందము తోడుగాఁగఁ; గనుకవిందగు నందముయకావనంబు నొం
దం దగురీతి భక్తియును శ్రీ నందనులుం దనియం గలారటన్. 9

తే. గీ. భాగవత సత్కథావార్త శ్రీ పరఁగు నెచట
నచట భక్తి నటించు నశ్రవ్యాజరక్తి
శ్రీశుక కథాక్షరం బింత శ్రీ చెవిని బడినఁ
జెలఁగి యిమ్మువ్వురకుఁ గొత్తరచేవచ్చు. 10

వ. అని పలికి;

11

—: సనకాదులు సప్తాహమొనర్చుట :—

చ. సనకసనందనాదిమునిసంతతి నారదుఁ గూడి నందనం
దనచరితామృతాప్తికయి శ తత్పరతఁ సురవాహినీతటం
బున కరుదెంచి రంతటన శ మూఁడుజగములనున్ బ్రమోదనం
జనిత జయస్రనంబాలసెన జాల్కొనె మంగళ తూర్యనాదముల్. 12

తే. గీ. భాగవత సత్కథానుధా శ పాననిరతు
లైన శ్రీవిష్ణుభక్తు లశతాదరమునఁ
బరువులిడి కృష్ణుగానందరపరత యజ్ఞ
వాట మెల్లను దొలుత నారాభట మెనఁగ. 13

తే. గీ. భృగువసిష్ఠ విశ్వమిత్ర శ పిప్పలాద
పరశురామ పరాశర శ వ్యాసకౌత
మాత్రిజ మృకండుతనయ మేధాతిథులును
జహ్ను శాకల జాజలి శ చ్యవన ముఖులు. 14

క. దేవలుఁడు దేవరాతుఁడు
నావల ఛాయాశుకాదు శ లరుదెంచిరి భ
క్త్యావేశమునం దమ శి
ష్యావభిఞ్ శుతులతోడ శ నాత్మనతులతోన్. 15

తే. గీ. వేద వేదాంత మంత్ర తంత్రాద్రికమ్ము
 లాగమ పురాణ కథలు గంధగాది నదులు
 పుష్కరాది సరస్సులు శ్రీ పుణ్యభూము
 లుకువనము లదిగి దిశలు యాపొందివచ్చె. 16

తే. గీ. నాగలోకంబు దేవ గంధర్వ కిన్న
 రులు నరుగు దెంచి కృష్ణు రైవ్వలననేని
 భారమున రాని వారి సంభావనమ్ము
 జరిపి రప్పించె భృగుఁ డాత్మశక్తివలన. 17

వ. అంతట, 18

తే. గీ. యజ్ఞ దీక్షితులై సన్యకాదిమునులు
 నారదుం డిడు భద్రా స్రవముననుండి
 జన వినతు లందుకొని, కొని శ్రీ ఘనసమాధి
 నీరజాక్షు పద ధ్యాన శ్రీ నిరతులై న. 19

తే. గీ. వైష్ణవ విరక్త సంయమి శ్రీ బ్రహ్మచారి
 వరులు ముం; దగ్గిపదమున శ్రీ సురమునియును
 దేవతలు వేదశాస్త్రముల్ శ్రీ తీర్థములును
 గదిసి రింతట నంతటఁ శ్రీ గాంత లొకట. 20

తే. గీ. శాంతరసికాయ తే నమ శ్రీ స్వర్గకామ
 దాయ కృష్ణాయ మోక్షసంధాయకాయ
 దళిత భవ బంధనాయ కంఠదళితభక్తి
 భావ గమ్యాయ సౌమ్యాయ శ్రీ భద్రదాయ. 21

తే. గీ. నిర్వికల్పాయ కల్పంత శ నిర్విశేష
శేష తల్పగ్ర శయనాయ శ శ్రీధరాయ
సకలకల్యాణ నిలయాయ శ సన్నతాయ
దివ్యలీలాపతారాయ శ తే నమోఽస్తు.

తే. గీ. అమలమునిరంజనాయ నిరంజనాయ
అఖిల భయభంజనాయ తః మోఽంజనాయ
అంజనాపుత్ర సేవ్యాయ శ కంజలోచ
నాయ తుభ్యం నమోఽస్తు నారాయణాయ.

23

దే. గీ. సచ్చిదానంద! గోవింద! శ జయముకుంద!
జయ కృపాకందలితమ తే! శ సాధుబృంద
వందనీయపదాబ్జ! సంక్రందనాది
సకల బృందారకస్తుతిరచయవినోద!

24

తే. గీ. వేదవిజ్ఞేయ! సర్వసంవిద్విధేయ!
జయ విజయసారథే! జయ శ సరసగేయ!
జయ జయ మహాత్రప్తతాప! దుశర్జయ! దురాప!
జయ జయ తేమఃప్రదీప! చిరస్మయకలాప!

25

మ త్తేభ గర్భసీము.

సు (విలస న్నిరద శ శోభితాంగక! జగ
ద్విఖ్యాత శౌర్యోన్నత!) జోహారు
స) (చలదండీవర శ పత్రలోచన! యశ
శ్చంద్రాతపాంచద్రిశా!) జోహారు

వి (దళిత పృత్యరీషి వికృష్టా! కృపా
 ధారేయ భావాంచితా!) జోహారు
 స (లలిత శ్రీ) శుక శ సంభృతాద్భుత కథా
 లావణ్య సారాకరరా!) జోహారు

తే. గీ. శ్రీమనశ్చారుకుముదశశశీ ! జోహారు
 సాధుమానసరాజహంసా ! జోహారు
 నవ్యవనమాలికాభరణా ! జోహారు
 దేవకీలబ్ధ పుణ్యాకృతీ ! జోహారు.

26

తే. గీ. అని నమోవాకములు జయశ్శనము లొలసె
 శంఖదుందుభి నిర్ఘోష శ సమితి మొరసె
 చూర్ణ లాజంబులున్ సుప్రసూన వితతి
 రాసులై నిండె నయ్యజ్ఞ శరంగమందు.

27

ఉ. క్రిందుగఁ గూడి కల్ప సుమరరాసుల నించుచు వచ్చిరంత నా
 నందము మీర జ్ఞాన సవనంబును జూచి తరింపఁగోరి సం
 క్రిందన ముఖ్యులౌ సురలకల్మషభక్తి విమానయానులై;
 యందఱు నేకచిత్తులయినంత మునీంద్రులు పల్కి రివ్వెధిన్. 28

—♦ సనకాదులు భాగవత ప్రభావము నారదృశకుఁ డెల్పుట♦—

ఉ. అంబుజసూతి ముద్దుకొడుకా! వినుమయ్య శుకాగమప్రభా
 వం; బెది యొక్కమారు చెవిఁబట్టినఁ జా లరచేత ముక్తి ని
 క్కంబగు; నక్కఱాశ్రుతి సురఖంబునఁ దేలిన భక్తుచిత్తవ
 ద్దంబున నంబుజాక్షుండు మురదంబొనగూర్చుచుఁ దాండవించెడిక.

తే. గీ. శుకుని వచనామృతము చెవిరసోకు వఱకు
నెంతయేడ్చిన నేని దేహికి దురంత
జనన మరణాది ఘోర సంరసార చక్ర
మునఁ బరిభ్రమణంబు తరప్పనిదె సుమ్ము. 30

తే. గీ. శుత్రులు వల, దేల శాస్త్రసంరతతులగోల ?
భ్రమకు మూలములౌ పురారణము లవేల ?
భాగవతకృతి ముక్తి సంరపద ఘటింతు
నంచు నన్నింటిమించి గర్జించుచుండ. 31

తే. గీ. శుకుని వచనామృతము చెవి ర సోకునంత
వఱకు దేహికిఁ బాపసంరబంధముండు;
నెచట భాగవతము పఠియింతు రా గృ
హంబు తీర్థంబు పావన శ మఘహరంబు. 32

ఉ. భాగవతంబు నర్థ పరిపాటిఁ బఠించిన జన్మకొటులక
మూఁగిన పాపముల్ విడు, సరపూర్వమహాధ్వర పుణ్యలబ్ధియున్
గాఁగల దందు శ్లోకమొ, సరగం బొ, సగంబునగంబొ, పాడినక
వీఁగు నశేష మోక్షపద్యవేగమన ప్రతిబంధ తంత్రముల్. 33

తే. గీ. మరణవేళను శుక కథాశ్రవణము విన్నఁ
జాలు వైకుంఠ మందిచ్చు శ శౌరిమెచ్చు
కనకసింహాసనమున భాగవతమునిచి
భక్తున కొనంగ సాయుజ్య శ పదవి దొరకు. 34

మ. జననం బందినదాది శ్రీ శుక కథాసారామృతం బింతగోళి
 లని జన్మం బది గార్దభశ్వపచ తుశల్యం బట్టి నీచాత్మజ్ఞా
 మనుజుం డుండియు లేనివాడనడగుకౌరవపాత్ముడవ్వొడుమే
 దినికీ దల్లికి భారభూతుడనుచుకౌర నిందితుడేవాళియున్.

చం. తపముల నేదిరాదు, మఱిదక్కదు యోగములక సమాధులక
 జపముల నే ఫలం బొదవ్రజాలద దంతయు నశ్రమంబుగా
 నుపగత మాను నవ్త దివసోజ్జ్వల పుణ్యకథానియుక్తిచే
 నిపుడపుడంచు హద్దు లిడ్రనేల వినుండిది యెల్లవేళలన్. 36

వ. ఆయువల్పంబగుటయు రోగాదులవలనిభయంబధికం బగుటయు
 గారణంబుగా, 37

తే. గీ. మానసిక వృత్తి నిలువమి, కౌ మంచి నియమ
 ఘక్కి నడువమి, దీక్షయుంబట్టువడమి,
 కలియుగమువారు సప్తాహ కల్పమునను
 దీని వినుడంచు శుకుని యాశ దేశభజితి. 38

తే. గీ. శ్రద్ధమెయినెట్లు మాఘమాసమున విన్న
 సేఫలం బిచ్చు శుకకథ; కౌ యా ఫలంబు
 నెల్ల సప్తాహయజ్ఞమంబు చేర్పరించె
 గరుణ శుకమాని కలికాలకలుషమడగ. 39

డి. ఎప్పుడో కోటిపుట్టువుల శ నేర్పడు పుణ్యవిశేషసంగతిం
దప్ప లభింప దీశుకకరథానక, మల్లొకవేళనబ్బెనా
యిప్పుడు నప్పుడంచనక శ నెల్లపుడున్ వినఁజెల్లు; సత్యమున్
దప్పక బ్రహ్మచర్య విధి శ దాటక సప్తదినాధ్వరంబులన్. 40

చ. తపముల నేదిరాదు మఱిదక్కదు యోగములన్, సమాధిచే
జపముల నేఘలం బొదవఁ శ జాల, దదెల్లయు నశ్రమంబుగా
నుపగతమాను సప్తదివసాజ్వుల పుణ్యకథాప్రసక్తిచే;
నపరిమితంబు తన్మహిమమంతయునేము నుతింపనేర్తుమే. 41

చ. వ్రతములకంటె యోగపథ శ వర్తనకంటెఁ దపంబుకంటెనున్
గ్రతువులకంటె ధ్యానముల శ కంటె వివేకముకంటె యాగసం
గతవిధికంటెఁ దీర్థములకంటెను గర్జనముం బొనర్చు న
చ్యుత చరితాధ్వరం బఖిల శ సూరిజనస్తవనీయపుణ్యమే. 42

క. గర్జించున్ గర్జించు న
మూర్జిత గతి సప్తదిన కరణోదితమహిమం
బౌర్జవమున ఘనగర్జా
స్ఫూర్జనమహిమంబదెల్లఁ శ బొగడవశంబే ? 43

క. అరచే! యేమని తెల్పుదు
మరవిందదళాక్షవరకరథాధ్వరదీక్షా
స్ఫురదురుగర్జారవ మఘ
హర మభయద మనుపమాన శ మానందదమున్. 44

వ. అనిన విని శౌనకుఁడు; 45

క. నిశ్చేయ శ్రేణికి యో
గశ్రీకి నిదానమైన శ కథయిది ము, న్నే
యాశ్రయమునుండి పుట్టెనొ
యశ్రమమునఁ దెలుపవలతు శ నని యడుగుటయున్. 46

వ. సూతుఁ డతని కిట్లనియె. 47

చ. హరి ధరణీభరం బుడిపి శ యాత్మపదంబున కేగువేళఁ జె
చ్చెరఁజని యుద్ధవుండనియె శ శ్రీపతికంజలిసేసి, “మాధవా!
యరుగుచునుంటివివు కలి శ యల్లదె పైకొనుచుండె సాధులున్
దురితనియుక్తి కూర్పులయితోఁచెన రిక్కలికాల సంగతిన్. 48

వ. మఱియు, 49

శా. గోరూపంబుననున్న మేదిని వడంకకున్ బర్చుచే, దిక్కునున్
లేరెవ్వారిట భక్తవత్సల! దయన్ శ నిల్వంగదో యీ నిరా
కారుండున్ మఱి చిన్మయుండవయి భక్తశ్రేణిఁబాలింప సా
కారుండున్ సగుణుండవైతివికదా ! కంజాక్ష ! లక్ష్మీపతీ! 50

క. నీవారు నిలువఁజాలరు,
నీవేగిన నిర్గుణైక శ నియమార్చనలన్
భావంబుసారదు, భక్తుల
కావంతయు సుఖము గలుగ శ దరయుము కృష్ణా! 51

చ. అన విని యుద్ధవానుమతి శ నంబుజలోచనుఁ డాశ్రిత ప్రజా
వన విధిక్తై ప్రభాసమున శ భాగవతాంబుధి నాత్మతేజమున్
బనుపడఁజేసె; నట్లు హరి శ మంగళరూపమె వాఙ్మయాకృతిన్
దనఁచెను; విన్ననున్ జదివినన్ గనినన్ దురితంబడంచుచున్

మ. జగతిన్ ముక్తివిధాయిసాధనములన్ శ సప్తాహ మత్యుత్తమం
బగుఁ; గామాద్యరివర్గమున్ గెలువ నొననద్దాన, దారిద్ర్యమున్
వగవుం బాప మభాగ్యముం దొలఁగు, దానంగాక శక్యం బదె
ట్లగు వేల్పుల్ దరియింపలేని హరిమాయన్ దాటిపోనిక్కలిన్

మ. అని యమ్మానివరుల్ నగాహ మహిమం బారీతి విన్పింప, నం
దనులున్ యౌవనమొంది తన్ గదియ, నానందంబునన్ బద్మతో
చన! గోవింద! ముకుంద! కృష్ణ! నృహరే! శ శౌరే! మురారే! హరే!
యనుచున్ భక్తియు చెంగునన్ దరిసెనొర్యారంబుగాఁదత్సభన్

ఉ. అంతటఁ బ్రేమమూర్తియు సకమంచితసుందరవేషయున్ రమా
కాంత కథార్థఘాషిణియుఁగగా, నరుదెంచిన భక్తిజూచి యే
చెంతనునుండివచ్చె? నెటుశ్చేరె మునీంద్రసభాంగణంబు ని
య్యింతియటంచునున్ బలికి శ రెల్లనదన్యులు నమ్ముదమ్మునన్.

వ. అంతట,

56

క. తనయులు భక్తియు నిటు సాం
పెనయుటకుఁ గథార్థమొకటి శ హేతువటన్నన్
విని భక్తియు ఘన వినయ
మ్మున సపుష్ప ససత్కుమారశ్రముని కిట్లనియెన్.

57

మ. కలిదామృత్యు నిదాఘతప్తనయి యాశకంపించు నాపై భవ
 ల్లలీతాలాప సుధారసంబు గురియక శ్రీ లావణ్యముంబుట్టియుక
 గలిగెక; బ్రహ్మవిదగ్గణుల్ దెలుపుఁడింకక నేను నాబిడ్డలుక
 జలుపంగా దగు కార్యమెయ్యది? నివారసంబేదియో మాకిలక.

వ. అనిన నమ్మునికుమారు లిట్లనిరి.

59.

మ. హరి సారూప్యమొసంగి భక్తులకుఁ బ్రేరేమైకామృతావాప్తి దు
 ర్భర సంసారరుజల్ హరించుచును ధైర్యంబూని, యానందసం
 దర రూపంబున విష్ణుభక్త జనహృత్పద్మలయాస్థానినై
 పరిపాలింపగదమ్మ లోకముల నంభా! భక్తికన్యామణీ! 60

వ. అట్టి సమయమునందు;

61

తే. గీ. ఇలను గలి పాపమే, రాజ్య శ్రమేలు నైనఁ
 గడక నీవంకఁ గన్నెత్తి శ్రీ కాంచవెఱుచు
 ననిన విని, భక్తి హరిదాస శ్రీ జనమనోబ్జ
 రంగముల నెలకొనఁ బ్రేమ శ్రీ చెంగలింప.

62

చ. ధనము లవేల శ్రీహరి కరధారసభావిత భక్తియోగ సా
 ధనధన మేరికిం గలుగు శ్రీ ధన్యులు, వారె ధనాధ్యు లబ్జలో
 చనుఁడు స్వలోకము న్విడిచి శ్రీ సత్వర మేగి తదీయచిత్తమం
 దనమగు భక్తీసూత్ర పరిణాధ మనోహర చిత్ప్రకాశియై. 63

మ. ఇది బ్రహ్మత్వకమైన భాగవత మిందేసర్వధర్మములు
బదిలం బైనవి, సర్వకర్మఫలముల్ శ బ్రాపించు నర్థంబుతోఁ
జదువక విన్న నరుండు మాధవునితో శ సారూప్యముం బొందుని
య్యదిగా కన్యములైన ధర్మము లవేళలా ముక్తి సాధింపగల. 64

వ. అని సూతుండు శౌనకాదులకుఁ దెల్పిన వారు న్నాపైఁ గథా
విధానం బౌనతీయవే యనుటయు; 65

క. రామా ! రఘుకుల జలనిధి
సోమా ! కలికలుషహరి శ సుకవినుతకథా
స్తోమా ! ప్రేమామృతహిమ
ధామా ! శృంగారసీమ ! శ తారకనామా ! 66

మ. స్రవదానంగరసాశుపూరతరళ శ ప్రస్విన్న వేత్త్రామర
ప్రవరోద్గీత దశాన్యశిక్షణకళా శ చాతుర్య గాథాస్తతి
శ్రవణోద్వేల్ల దమందరాగ రచనాంశచచ్ఛ్రీకటాక్షోదయ
చ్ఛవినీరాజిత సుస్మితాననసరోజా ! రామచంద్రప్రభూ ! 67

గద్య. ఇది శ్రీరామచంద్ర కరుణాకటాక్షవీక్షా సమాసాదిత
కవితాకలాంచిత శ్రీ వెంకట సుబ్రహ్మణ్యదీక్షిత ప్రణీతంబైన
భాగవత మాహాత్మ్య మను ప్రబంధమునఁ

—: దృతీయాశ్వాసము :—

శ్రీ

భాగవత మాహాత్మ్యము

చతుర్థాశ్వాసము



కర కరకమల! కవిక

లాకలితాద్భుత యశో విశ్లాస! సుహాసా!

సాకేతాధిప! రిపుజన

భీకర వరఖడ్గబంధవిహితోల్లాసా!

1

వ. అవధరింపుము; సూతుండు శౌనకాది మహామునుల కిట్లనియె;
నట్లు సనకాది మునికుమారులు భాగవత మహిమంబు వినిపించు
సమయంబున,

2

తే. గీ. విష్ణుదాసుల మనసులు శ్రీ విమలభక్తి
రసపరిష్కార మొందిన శ్రీ రహినెఱింగి,
భక్తవత్సలుఁడౌ భగవంతుఁ డాత్మ
లోకమందుండి వచ్చి యా శ్రీ లోనఁదోఁచె,

3

వ. అంత,

4

సీ. కౌస్తుభవనమాలికాసమంచితవక్షు
 నంబుదశ్యాముః బీరతాంబరధరుః
 గాంచీకలాపసంకలితు నూర్జితవేషు
 మకరకుండలు రత్నశ్రమయశిరీః
 స్మరకోటిలావణ్యశ్రధరుః ద్విభంగీకృత
 సుందరాకారు రాశ్రకేందువదను
 మురళీధరు వినూత్న శ హరిచందనాంచిత
 సచ్చిదానంద భాస్వత్స్వరూపుః

తే. గీ. గనిరి భక్తులు తమ మనఃకమలములను;
 స్వర్గవాసులు నుద్ధవ శ ప్రిభృతు లక్క
 థాశ్రుతిసమాదృతిక వచ్చి శ దాగిరచట
 జయజయనినాద మలమె దిశక్చక్రిమెల్ల.

5.

వ. అప్పుడు నారదుడు సనకాదులం గని,

6

ఉ. దేహముగేహముక బ్రియసతీసుతమిత్రసమాజసంగత
 సేహము,విస్మరించి యిటు శ నీరజనాభకథార్పక స
 మ్రోహితులౌచ సభ్యజనముల్ పశుపక్షులు మూఱులుగలి
 వ్యూహముదాటి యిక్కఁగకుఁ బోలికయున్నదె చిత్తశోధనన్. 7

శా. తోరంబౌకృప, మిరలిక్కలికృత శ దోహనలజ్జల చ
 ల్లారంజేయ సమున్నతీన్ నిలిచి సశస్తాహధ్వరశీకథా
 ధారావృష్టిని బైపయిక్ గురిసి రాశ్ర త్రాణపారీణ! తె
 వ్నావ్నావరు విశుద్ధులైరిదివినక శ వారిక బ్రశంసింపుడీ! 8

వ. అని యడిగిన నమ్మునికుమారు లిట్లనిరి. 9

తే. గీ. ఘోరపాపస్వభావులారచారదూరు
లనృతవాదులు ప్రబలకోపాగ్నిదగ్ధు
లమితకాముకు లతికుటిరలాత్ములైనఁ
గలిచరింతురు హరికథా శ కృతునియుక్తి. 10

తే. గీ. పతితు లాశ్రమ ధర్మ వివర్జితులును
దంభమాత్సర్య హింసా విరధాయితలు
గురుజన దోహదులుం గడు శ కూర్మలైన
గలిచరింతురు హరికథా శ కృతునియుక్తి. 11

తే. గీ. త్రికరణంబుల మలిన వృత్తిం జరించి,
మాయలంగూడి, పరవధూ శ మాన్యధన స
మూహములఁ గొల్ల గొనునట్టి శ మూర్ఖులైనఁ
గలిచరింతురు హరికథా శ కృతు నియుక్తి. 12

వ. వెండియు వినుం డియ్యర్థంబున దురితాపనోదన సాధనంబైన
యితోహంబుగల దదెట్టులనిన; 13

—♦ ఆత్మదేవుడను బ్రాహ్మణుని చరిత్రము. ♦—

చ. కల దంట తుంగభద్రనదిగట్టునఁ బట్టణ రాజ మొక్కఁడ
వ్వలనున నాల్గువర్ణములు శ స్వస్వకులోచిత ధర్మబద్ధులై
యలరుచు నుండు రెం దనృతశ్రమన్న దెఱుంగక; యష్టరంబునక
గలఁడొకఁ డాత్మదేవుడనఁగఁగఁ దగి విప్రవరుండు విశ్రుతి. 14

శా. శ్రోతస్మాత్తములక సమగుడు, శ్రుతి శ్రావ్యసంపత్తిలో
 నేతస్మాత్తుడు గాడు, భానుసముడై శ్రయింపారు, నవ్వీట భి
 త్తాతంత్రంబునఁ గాలముం గడుపుచుక శ్రసంపన్నుడై యుండి, వి
 ద్యాతీర్థం డతఃశార్యలోకహిత వృత్తం బత్యుదాత్తంబుగక.15

వ. ఆ భూసురునకు దుంధులి యను భార్యగల దది. 16

సీ. కొలము గల్గిన దంపరములకుఁ దావల మింటి
 పని చక్కఁబెట్టు నేరప్పనను జాణ
 మన సొకప్పడును మెరత్తన గాను, నీచురాల
 మగనిమాటకు మఱు శ్రమాట వెదకు
 తనయన్నమాట నెట్టన నిల్చుకొనఁ జూచు
 కయ్యంబునకు మున్న శ్రకాలుదువ్వు
 నూరి గాథలకు వీక్షనొగ్గు కూరత్వంబు
 నదరుబోతుతనంబు శ్రపట్టివిడదు

తే. గీ. ఇట్టి సతిఁగూడి ప్రేమ దానెరపుకొనుచు
 మను నతఁడు; వారి కర్థ కామములనింటఁ
 బాడి పంటల భోగ్యసంరపదల నింత
 గూరదు సుఖంబు సంతతి శ్రకొఱతవడుట. 17

శే. గీ. గుడులముఖమండపంబులక శ్రగూర్కువెట్టి,
 కనఁబడిన రాతికిన్ మొక్కి, శ్రకతలెఱింగి
 యెఱింగి యశ్వశముల చుట్టుం శ్రదిఱిగి తిఱిగి,
 ధర్మములు నేసి రెన్నో సంరతానకాంక్ష. 18

క. శకునముల నడిగి, సాము

దిక్ములకుం జేతులిచ్చి శ తీరని వెత నూ

రక వెచ్చించిరి విత్తం;

బొక మార్గమ వెట్టియాస శ కూరటయున్నే?

19

క. ఆవుల గోవుల బంగరు

పోవుల వలువలను దానములఁ బేదలకీ

నీవుల సగమయ్యెన్ సిరి;

యావల సగమయ్యె మేను శ నయ్యె విధులన్.

20

వ. ఇట్లెంత నేసిన సంతతి గలుగమికి వగచి యా బ్రాహ్మణుఁడు, 21

చ. అడవుల సంచరించుచు, నొకప్పుడు వేసవి మండుటెండలన్

బడుగయి దప్పిరీర్చికొని శ వ్రాల్చి దటాకమునొడ్డునందు; న

ప్పుడుయతియొక్కఁడెయ్యెడకొరపోవుచుడాసియెవండవొక్కొయి

కడ నిటు లారటంపడెదు శ కారణమేమని పల్కరించినన్. 22

వ. విప్రుఁ డయ్యతికి సవినయంబుగ వందనమాచరించి,

23

మ. మునునేఁ జేసిన పాపకర్మ మిది; నా శ పూర్వు ల్దివిన్ గోరు వె

చ్చని యశ్రాదకమాని నిల్వవలసెన్; శత్మాదేవులున్ దేవులున్

గొన రే నేమిడినన్; విషాదగతి నాశకుం బ్రాణముల్ వోకయి

వ్వనికేతెంచితి సంతలేని సిరులన్ శ వాంఛామదం బొరినన్. 24

ఉ. సంతతిలేని జీవితము శ సంతతిలేని గృహంబు సంపదల్
సంతతిలేని వంగడము శ సంతత నింద్యము లందు; రయ్య దే
వితయో నేను ధేనువును శ బెంపఁగ నద్దియు గొడ్డువోయె; నా
యంతన నాటినట్టి తరురవా ఫలియింప దదెన్ని యేండ్లకున్. 25

మ. శలమందుక మఱిడిందు, చిత్రమగు నిరర్భాగ్యంబపో గొడ్డుబో
తులజన్మం బొక జన్మమే యని కడుం శ దుఃఖంపఁ దత్సాలమం
దలివ్రాలుక యతి యోగదృష్టిఁగని, సంఘతానంబు నీకేల ని
చ్చలు సంసారముద్రొంచిమోక్షపదముక శ సాధింపునన్యాసివై.

మ. సగరం డంగుఁడు నాదిగాఁగల నృపుల్ శసంతానముంబొంది, పొం
దగల్గేరైరి సుఖంబు; సంస్మృతి దురంతం బంతమేలేని క
ర్మగతిక జిక్కులపాలుగాకుము, ప్రజారాగంపు రోగంబు చ
ల్లగ ఖండింపు వివేక మాషధముగా శ లక్ష్మించిభూమిసురా! 27

వ. అనిన నన్వేషి బావఁడు, 28

తే. గీ. వలనను వివేక మే బిడ్డవలతుఁగాని
నాకుఁ బనలేని శుష్క సంఘ్నాసమేల
పుత్ర పౌత్రయుతుండు పో శ పుణ్యుఁడెందు
కానినఁ బ్రాణ మిప్పుడే శ కడకవిడుతు. 29

మ. అని కోపించిన విప్రుఁజూచి యనె నిశ్చల్యోగియుకథాతవ్రా
తనుమాయించిన చిత్రకేతునకు వంతల్ గల్గె బో మున్ను నీ
కును సంతానము సప్తజన్మములకుక శ గూడంగబో దట్టులై
నను నిన్నుఁగిని దోసిపుచ్చుటకు డెందం బొప్పదయ్యోద్విజా! 30

వ. అటుగావున నీకొక దివ్యఫలం బిచ్చెద; నది నీభార్యకిచ్చి భక్షింపం
జేయు మద్దానఁ దనయుండు గలుగఁగలఁడు, మఱియు నిది దివి
నది మొదలుగ, 31

తే. గీ. సత్యమున్ దయ దానంబు శ శౌచమూని,
యేకభుక్తంబు గావించి శ యింతి యొక్క-
వత్సరమ్ము వ్రతమ్మాన శ వంశకర్త
యైనకొడుకును గాంచు నిరయ్యది నిజంబు. 32

చ. అన్నియతియేగె, నంతద్విజుఁడచ్చెరువున్ ముదమున్ మనంబునన్
బెనఁగొన నింటికేగి, సతిరబిల్చి కుమారకుఁ గాంతుగాని లె
మ్మని సరసంబులాడి ఫలశ్రమామె కరంబులఁబెట్టి వెండియున్
వినిచె వ్రతంబు పూనువిధి శ విస్తృతరీతి యతీంద్రుమాటగన్.

వ. దుంధులి మగనిమాటలు విని. 34

కం. పిడుగడచినట్టులై, దుం
దుడుకుదనం బడరఁ, దొడరిరదుఃఖాశువులున్
జడిగొని పయ్యెద దడియఁగ,
కడుఁగలగెన్ పండుదిన్నఁ శ గడుపొననుచున్. 35

వ. అప్పు డాత్మదేవుఁడును, 36

తే. గీ. ఔనె! యడవులపాలయి శ సూనుగాంచు
 శలముదెచ్చిన కన్నీరు శ నొలికె దశుభ
 మన; దెలిసి యేడ్చునకెగాని శ హర్షమునకు
 బాష్పములురావొయని కైతరవంబునడపె. 37

ప. కాని యేకాంతంబున, 38

చ. అనయము మాయదారిజవరాలది యేడ్చుచు, గుట్టుగన్ సఖి
 జనముల కిక్కతన్ దెలిసి, శ చావు నిజం, బెటుమోతు గర్భమే
 యనువున నా ప్రసూతినమరయవ్యధనోర్తును? లేనిపోని సం
 తనుగొనివచ్చె నామగడుతప్పదు గర్భము పండు మ్రింగినక. 39

శా. చూలై నకగడుపుబ్బుతిండియుడుగుక శశుష్కింతుఁ బ్రాణంబులుక
 దూలున్, నాగృహతంత్ర మాగు; బరువున్ శదోరంబుగానైన, యీ
 వేళన్ దొంగలముట్టడుల్ బలిసెనా శ వేవేగఁ బర్వెత్తగాఁ
 జాలన్, జాలు నివేల బిడ్డలకు నై శ సత్యాది నిర్బంధముల్. 40

ఆ. వె. చిలుకపంజరాన శ నిలిచినట్లేర్పడు
 గర్భమాప్రసూతిఁ శ గడపుటెట్టు
 లట్టిటైన మరణ శ మాసన్నమగు; నాడు
 పడుచు నాదుసిరుల శ నొడిచికొనును. 41

చ. విధిమగవాడు; వానికి విశవేకములే; దబలాజనంబు ని
 వ్విధిఁ బ్రసవార్తికిన్ గొలిపి శ వేచెడుగాని, యొకప్పుడేని యీ
 వ్యధ మగఁడైనవాడెఱుగునట్టులవ్రాసెనె? వ్రాసెనేని య
 య్యధములు బిడ్డలంగనగ శ నారడిబుత్తురె యాడువారలన్. 42

క. మగువలు నానాశ్రీమలన్

దగిలి కుమారులను గన్నఁ శ్ర దమకొడుకులటం

చెగిరిపడెద రిదియేమే?

మగపశువుల కింతయేని శ్ర మానముగలదే.

43

క. మగనాలై పుట్టితి ని

న్వగపొందితి; ధవునిఁబాయు శ్ర వనితయు గొడ్డొ

లగునది ధన్యలు మును వా

రగణితపుణ్యంబులేమి శ్ర యార్జించిరొకో!

44

క. అనవిని ముక్కునవేలిడి

కొని యియ్యది యేమివంతగోల? లతాంగుల్

తనయులఁ గనరే భువిలో

వినమే నీనొక్కతల్లిరవిడ్డవుగావే?

45

చ. అనియటఁ బెద్దలాడిరయ్యె ! శ్ర యారడిబెట్టకుఁ డమ్మ ముద్దరా

లనిరొకకొండ; రద్భుత మశహా! సుకుమార మదింతపాటి లెం

డని పరిహాసపుం జెఱుకురలాశిరిప్రోధ; లొకళ్లొకళ్లనుక

గనుగొని యాగఁజాలక పశుకాలున నవ్విరి ముగ్ధతెల్లరున్. 46

క. పకపకలన్ వికవికలన్

గకవికలై మనసుచాల శ్ర కంగారై నన్

వెకలితనము బయలై యది

సకీయల నెడబాసి యింటి శ్ర చాయకుఁ జనియెన్.

47

వ. అల్లెగి,

48

తే. గీ. ఫలము దినకున్న మగఁడు నన్ శ బ్రతుకనీడు
తింటినా గర్భభారంబు శ తీవరించు
చెలులకుం దెల్పు నీపాటి శ చెట్టబుట్టె
తప్ప దిశఁజావు; పై బాధ శ తడవనేల!

49

వ. అని యా పండును మ్రింగను బారనె వనుంగాక పరితపించుచుండె
నంత,

50

చ. చెలియలు చూడ వచ్చిన విశ్రేషమిదంతయుఁ దెల్పు నామె లో
నలరివచించె; గర్భవత్రినై తిని నేగని బిడ్డనిత్తు నీ
కలిమి యొకింత నాపతికిఁ శ గానుకవెట్టు మతండు నొప్పెడిక
దెలియఁగనీకు మేరికిది శ నిక్కపు గర్భిణినా నటింపవే.

51

ఉ. పూవులుదాకినకొ సురిగిరపోయెడి నీమెయిదీవ గర్భ బా
ధావధి నోర్వఁజాల నబరలా! మఱి ప్రిణములున్నఁ జాలు లె
మ్మావున కీశలం బిడుద్రమద్దియుఁజూడగవచ్చు నన్న; నా
తోవఁ జరించె దుంధులి వశధూజనవృత్తమదెంతకేడగుకొ. 52

వ. ఇదియిట్లుండ, నాత్మదేవుం డనుంగుఁ బత్నియెడ దాహ్మనలక్ష
ణంబు లెడనెడ శంకించుచుండి,

53

సీ. ఫలమారగించితే శ ఫలితమేమని యాతఁ

డన నామె మాన మురదగ్గిను వహించు
యతివాక్య మహిమ మరద్యుతతమంబని యాతఁ

డన నామె చిఱునవ్వు శనినుచుఁ బెదవి
ఏమేని మనసయ్యెశనే తెల్పుమని యాతఁ

డన నామె తలవాంచి శ యట్టె జూచు
పెదవి మన్నంటి కొరన్నది చూడుమని యాతఁ

డన నామె చూపు జంశకెనలఁగనరు,

తే. గీ. ఎట్టి ప్రాథకుఁ బ్రథమ దౌహృదవిముగ్ధ
మధుర లజ్జానుభావముల్ శ మానవేమొ
యనుచు ముఱియును వెట్టిబ్రాహ్మణుఁడతండు
వాని గికురించి పొంగు నశవ్వన్నెలాడి.

54

తే. గీ. మఱచి వడివడి నడచి యశమ్మాయలాడి
మగఁడు చూచెనో యను శంకశమగుడ నున్న
రస్సురని మెల్ల మెల్లనశనడుగు వెట్టుఁ
గపట వృత్తియు నై జమఁక శ గాళ్ళఁబెనఁగ.

55

చ. కడుపునఁ బ్రాతఃచీర లొడిశకంబునఁ జుట్టి నెలల్ సనన్ జనన్
బడలిక సోకినట్లు పయిరపాటున పాన్నసోలివ్రాలు; లో
నడలు జనించినట్లులుకు శ నారటముంబడు నెప్పుడో మగం
డడరిన వేడ్కఁ దారసిలరహవృత్తభంగము తాకఁబోకనున్. 56

వ. ఇక్కరణి నా టక్కులాడి, టక్కురితనంబు మెరయ, మాయా
గర్భిణీ వేషాభినయంబున నతివినయంబు చూపుచుఁ గడుమెలఁకువ
గలిగి మెలఁగుచున్నంత.

57

తే. గీ. ఆఱునెలలకుఁ దన గర్భ శ్ర మంతరించె
ననుచు నొకమాట పుట్టించి, శ్ర యవల నేర్పు
మిగులఁ దాఁగన్న కొమరుని శ్ర మగనివలన
ననిపె మంధులిచెలియ లి శ్రయ్యప్పకడకు.

58

క. అందికొని యక్కుమారుని
మందగమన పురిటియింట శ్ర మసలుచుఁ దా నా
నందనుని గంటి ననుచు న
మందానందమునఁ దెలిపె శ్ర మగనికి వార్తన్.

59

క. యతిమహిమ కతనఁ బడసితి
నతులిత మహిమానుభావు శ్ర నాత్మజు నని సం
తత గీతవాద్య వితతుల
నతఁడెన్నో జరిపె మంగళాచారములక.

60

తే. గీ. చెల్లెలు నవప్రసూత, యాశిశువు దొఱగి
యేడ్చుచున్నది, యది వచ్చెనేని బాలుఁ
బాలొసఁగి పెంపఁగలదు, నాశవలనఁ గాదు
దాని రప్పింపుడన పతిశ్రదానిఁ బిలిచె;

61

వ. మఱియు నాదంపతు లా నందనునకు దుంధుకారి యని పేరిడు
కొని వినోదించుచుండి రంత;

62

క. యతిఫలము దిన్న గోవున
కతినుందరు డమరహూవుఁ శ డంచితకనక
ద్యుతి కలిత దిగ్విభాగుం
డతులిత మహిమానుభావుఁ శ డాత్మజుఁ డొదవెన్.

63

క. అదివిని విప్పు డద్భుత
ముదమున జననోత్సవాది శ పుణ్యవిధుల నొ
ప్పిదముగ జరిపెన్ మఱియొకఁ
డొదవెన్ సుతుఁడెట్టి భాగ్యమో యిది యనుచున్.

64

తే. గీ. యతి ఫలం బిచ్చు కాలమహాత్మ్యమేమొ ?
శిశువు గలిగిన వేళా విశ్లేష మేమొ ?
భగవ దవ్యాజ కరుణా ప్రభావమేమొ ?
గోవు మావలె ముద్దుల శ కొడుకుఁ గనియె.

65

వ. అని;

క. గోకర్ణుడగుట బాలకు
గోకర్ణుం డనుచుఁ బేరుకొనె ద్విజుఁ డానం
దై కనిదానంబై య
య్యాకారము చూచువారి శ కబ్బురమయ్యెన్.

66

శ. గోవునకు మనుజుబాలకుఁ

డీవరుసం గలుగుటెన్నఁ శ డేఁ గనినామే,

యీ విప్రుభాగ్యలక్షణ

మే వారికిఁ గలుగు ననుచు శ నెంచిరి లోకుల్.

67

ప. అవల నబ్బలకులు దినదిన ప్రవర్ధమానులై యావనం బెనసి
రందు.

68

శా. గోకర్ణం డిలుబాసి, యోగపదవీ శ కూలంకష బ్రహ్మని

ష్ఠాకల్పంబులఁ, దీర్ఘయాత్రులను సంశ్చారంబు సాగించె, నా

రా! కాసంతసుఖంబు దుఃఖమును నైశ్రం బాప్తభావంబు రా

నీ కేకాగ్రమనస్కుడై మునిజనాశనీకంబు జేవెట్టగన్.

69

ప. ఇతఁ దుంధుకారి యనువాడు.

70

తే. గీ. స్నానశౌచాదికర్మ సంశతానముడిగి

క్రోధియై దుష్పురిగ్రహశకులత సీచ

వృత్తి శవహస్త భోక్తయై శ భీతిదాలగి

మించువై రానఁ గొంప లంఘించి బ్రతికె.

71

తే. గీ. అటపాటలఁగదియు నశ్యుర్భకులను

నూతఁ బడదోయు నంధుల శ కూతఁజెఱచు

సాధుజనముల నంధులన్ శ జావమోదు

నడరి కడజాతి పొందున శ కంగలించు.

72

ఉ. అందఱుఁ గత్తిగట్టు నొక శ్ర యాకయు నడ్డు నెఱుంగ, కింటఁ ద
ల్లిందన తండ్రినిన్ జదిపిరలేశమునున్ సిరిదక్కనీ కదె
ల్లం దరలించి జారిణుల శ్ర లాలనకున్ జమసేసె; నంత యీ
నందనుఁడేటికిన్ గలిగి శ్ర నాడని యేడ్వదొడంగె విప్రుఁడున్. 73

తే. గీ. అవల నుత్తమ గతు లుండ శ్ర వనుచు వెఱ్ఱి
తనమునన్ భ్రష్టుడైన యీశతనయుఁ గంటి
నివల గతి దప్పిపోయె నిశ్చలైరిగి గొడ్డు
బోతునై యుండ కేనేల శ్ర మోసపోతి. 74

వ. అని విచారించుచున్నంత. 75

శా. గోకర్ణం డపు డేగుదెంచి జనకుంఁగోరాడి, నిస్సారమా
రా! కాంక్షించెద వీ భవంబు మఱి భార్యార్యపుత్రమితార్థముల్
చీకాకుం బొనరించు, స్నేహము మనశ్చింతాగ్నినిన్ బెంచుబో
యేకాంతవ్రతుడౌ విరక్తునిదిగాఁదే సౌఖ్యమెప్పట్టునన్. 76

క. ఇందుగ్గినకు లేదు, లేదు న
రేందుగ్గినకున్ సుఖమదెల్లరయేకాంతమ ని
స్తంద్రిత వర్తిలు యోగిజ
నేందుగ్గిని సొత్తనుచుఁ దెలియఁమీ! నా తండ్రీ! 77

మ. అనిబోధించిన నాత్మదేవుఁ డను, బిరడ్డా! ఘోరసంసార మన్
వనిలోఁజిక్కితి, స్నేహపాశముల నిర్బంధంబుఁ ద్రొవంగలే
కనిశంబున్ జరియింతుఁ గర్మగతులన్ శ హా మూర్ఖుడన్ గ్రుడ్డివో
యిన జన్మంబిది యుద్ధరింపు మొరు లేరీ దిక్కు సకంఠెనున్. 78

వ. అని వాపోయినఁ గని గోకర్ణుడిట్లనియె. 79

చ. ఎముకలు మాంసమున్ రుధిరశమే డైరఁగూడిన దేహమందుఁబ్రే
మము విడు; మాలుబిడ్డల మశమత్వము గోయు; క్షణంబుపాటి లో
కము నిజమంచు నెంచకు మశఖిండవిరాగరసానుభూతిమై
భ్రమమును వీడిభక్తిపరిపాకమునన్ భజియింపు మచ్ఛుతున్.

ఉ. తాకికధర్మముల్ విడు, కశలంగకు కామము జాడఁ జిక్కి, రా
నీకు మనంబుచెంతకు నశనిత్యముతా గుణదోషచింతనల్;
చేకొని సాధుపుంగవుల శ సేవలొనర్పు, ముకుంద సత్కథా
స్తోకసుధారసాంబునిధిఁదూఁగుము, గోరి తరింపు సంస్మృతిన్. 82

వ. అని తెలియ నాడిన నాత్మదేవుడు.

చ. అరువదియేండ్లునిండి, యపురడర్భకు చేసిన బోధపండి, దు
స్తరభవవారిధిం గడువఁదత్త రమేత్తి రమేశుభక్తిని
ర్భరమతియై భజించి, మఱిరభాగవతంబు పఠించి మాధవుక్
దరిసి విముక్తుడయ్యె గడుఁదత్పరతన్ దశమంబు పాడుటన్. 83

వ. అని సనకాదులు దెలిపిరని సూతుండు శౌనకాది మహర్షులకుఁ
దెల్పిన, వారవ్వలికథా వృత్తాంతం బానతీగడే యని యడు
గుటయు.

ప్రమాణి. మనీషి లోక విస్ఫుర
స్థనస్సరోజ మందిరా!
మునీంద్ర బృంద వందితా!
వినీల దివ్య విగ్రహా!

85

మ. నవనీరేజదళాయతాక్ష! విలసన్నా లీకజాద్యర్చనో
త్సవ! వారాశిమహాగభీర! హిమవర్త్యాభ్రాన్నిభస్థైర్య! శ్రీ
ధవ! విష్ణూపమవీర్య! సూర్యసుతమిత్రా! మిత్రేపంశోదయా!
పవమాన ప్రియసూను పాణికమలప్రత్యర్పితాంఘ్రిద్యయా! 86.

వసంతతిలక. వీరాధివీర! వనరవీధి కృతాసిధారా
ధారా నిరస్త ఘనరదైత్యదవాగ్నికీలా!
శ్రీరామ! భక్తజనరచిత్త సరోజ లీలా
గారా! వసంత తిలకకప్రియ! నిర్వికారా! 87

గద్య. ఇది శ్రీరామచంద్ర కరుణాకటాక్షవీక్షా సమాసాదిత
కవితాకలాంచిత శ్రీ వెంకట సుబ్రహ్మణ్యదీక్షిత ప్రణీతంబైన
భాగవత మాహాత్మ్య మను ప్రబంధమునఁ

—: జతుర్థాశ్వాసము :—



శ్రీ

భాగవత మాహాత్మ్యము

వంశ మా శ్వాసము



హనుమదుపాశ్రితపద !

సోఽహంభావైక గమ్య! శ సునిశిత బాణ

వ్యూహ విదళితాసుర! సం

దేహ నివారక! శు

ప్రతిపాద్యా!

1

వ. అవధరింపు మంత సూతుండు శౌనకాది మహర్షుల కిట్లనియె;
నట్లు దుంధుకారి యనువాడు. 2

తే. గీ. తండ్రి పరమపదంబందఁ శ దల్లి నేక
తంబ దండించి యింటిలో శ ధనము కొల్ల
గొట్ట నడిరేయి నదియు గ్రగ్గోలునేసి
నూతఁబడి పాణముల్ వాసె శ నూతలేక. 3

వ. అంత.

4

తే. గీ. వెలవెలఁదు లైదుగురు, వితరకలికితనము
నిచ్చకము మచ్చవెట్టి యశప్పచ్చెకాని
వలపుటుచ్చులఁ దవిలించి శ వెలగలట్టి
చీరలున్ సొమ్ములిమ్మని శ చిచ్చువెట్ట. 5

శా. చోరగ్రామణియై నిశల్దిరిగి, వాఙ్సాభూషణశ్రేణి దు
 ర్వార ప్రక్రియ మ్రుచ్చిలించి యిడియరవ్వారాంగనా వార మే
 దారిందార్చిన దానదారెను మదాంధంబౌవరాహంబు న
 ట్లూరన్ గ్రామ్యసుఖైక తత్పరత వాఙ్మదిక్తుడై రిక్తుడై. 6

తే. గీ. వానికున్నంత; పై నటు శ వచ్చినంత;
 మూటముల్లెయు హరియించి శ మోసకత్తై
 లింక నీదొంగసాత్తుతో శ నిందెయున్న
 మనకునుం జావు మూడు నిశ్శున్నజుతోడ. 7

తే. గీ. అనుచు, నిదురించువాని ద్రోటను బిగించి,
 గుమ్మిచావక యున్న మొగమునందు
 నిప్పలిడి చంపి గోతిలోఁ శ గప్పి యింట;
 నవల విరహవ్యథా భారమభినయించి. 8

తే. గీ. అంగజాత్రుంబులకు మమ్ము శ నప్పగించి
 దూర మేగెను బ్రియుఁ డరుఁదేరఁడెట్టు
 మనుదు మని యేడ్చి లోకుల శ కనులు మొత్తి
 సాత్తుతోఁ బారి రియొక శ పొత్తుగోరి. 9

చ. తెలిసినవాడు కాంతల మరదిన మదనమ్మడు; నమ్మి మూర్ఖుడు
 జ్వలతరశోకవహ్ని బడిరచచ్చును; గామశిఖింధనంబు లిం
 తుల నుడు; లిక్కుఖండములఁ తోడులువల్ దుల నేయుచుండు;ని
 చ్చలు హృదయంబెఱుంగరు విశ్మచ్చురికాగ్రసమానమంచయో!

ఉ. చచ్చిన దుంధుకారియుఁ బిశశాచపురూపున గాలిబుంగయై
వచ్చెడు బొటసారుల కరపారభయం బిడు రూపు లూనుచున్,
హెచ్చగు నాకలిక జలియు శ నెండయు వాసయునోర్వలేక దా
నచ్చట నిచ్చటన్ బటచె శ హా!యని దయ్యము నార్పువెట్టుచున్.

ఉ. అంతట దుంధుకారి హతుడౌట విసంబడఁ దానె దిక్కునై
యెంతయు శ్రద్ధ శ్రద్ధ మిడియెన్ దగు తావుల ధేనుకర్ణుఁ డ
త్యంత విషాదమొంది; మఱి శ యాత్మగృహంబున కేగినంత; నా
చెంత నటించె బ్రేతము విశచిత్రరోగభయాశ్మతిన్ నిశన్.

ప. మఱియు వాడు.

13

శ. ఒక తఱి మేకయు నేనుగ

నొక పరి మహిషంబు, నిందు శ డొకపరి చిచ్చిం

నొక తఱి నరుడై తోచెన్

గకవిక లవిగాంచి ధేనుకర్ణుం డనియెన్.

14

శా. ఓరీ! యెవ్వఁడ వీ నిశీధమున నిట్లుగ్రాక్రతుల్ వూని సం
చారం బేల యొనర్తు వియ్యెడ? పిశాచప్రేత రక్షస్సులం
దేహాపం బిది తెల్పరా యనిన వాడేడ్చెన్; మఱి బల్కుగా
నోరు రాదని సంజ్ఞ సేసె నవలక శ గోకర్ణు డబ్రొంబునన్. 15

ఉ. దోసిట నీరుచల్లిన విశ్రూతి భయంకర రూపుడై వెనక్
డాసియు వాడు! సోదరుడ శ నన్నెఱుంగం గదె దుంధుకారిగా;
దోసము లెన్నోచేసి కులదూరుడనైతి; సమస్తలోక హిం
సాసముపాత్తమమ్మతిని శ జచ్చి చరింతును బ్రేతరూపిన్. 16

ఉ. క్రూరుడ లోకహింసకుడఁ శ గూలితి జారిణులెల్లఁ గూల్చి, నీ
దారిఁ జరింతు దై వవిధి శ దయ్యపు రూపున; నిన్ని నాళ్లు నిక
గోరితపింతు నిన్నుటకకు ముదమయ్యెడు నిప్పు;డింక నే
తీరున నియ్యవస్థ గడఁ తేఱునొ తెల్పఁగదయ్య తమ్ముడా! 17

వ. అనిన ధేనుకర్ణుం డిట్లనియె. 18

తే. గీ. గయను బిండము వై చితిఁ శ గాశికాపృ
ముఖి మహాక్షేత్రతీర్థభూములను శ్రాద్ధ
శత మొనర్చితి; నీదుదుర్గతి యొకింత
కడవ దిం కేమిసేతు నీ శ కర్మమునకు. 19

తే. గీ. అనిన మొఱవెట్టి నీవుగా శ కన్య లెవ్వ
రడ్డుపడ నేరయ్య యీ శ యొడ్డు గడువఁ
బెట్టుమనె వాడు; గోకర్ణుఁ శ డట్టెచూతు
నెడ గలుగఁ బొమ్ము పిల్చిన శ నిటకురమ్ము. 20

వ. అని వానిందోలి. 21

క. జాలింబడి యీసాపము
దోలం దగ వైన తెఱువెదో! ఖోఁపదటం
చాలోచించియుఁ దెలియం
జాలండయ్యెను నిశావరసానంబయ్యెన్. 22

ఉ. వేకువ ధేనుకర్ణుడు ప్రాశీనులఁ బెద్దలఁ బిల్చి దెల్పెదా
నీకథ యేమిదారి యనిరయెఁమఱి; మానులు బ్రహ్మవాదులౌ
గాకని ధర్మశాస్త్రముల శ కట్టడులం గని ముక్తిహేతువ
న్నా! కనరాదు; సూర్యవచనంబుఁ బ్రచూణముగా గడింపుమా! 23

వ. అని విన్నవించి రంత, యోగనిష్ఠాగరిమం డగుట.

24

శా. గోకర్ణం డినువేగ మాపి “తరణీ! శ కొల్తుఁ జగత్సాక్షి న
స్తోకాజ్ఞానతమోవిభంజను బుధశస్త్రత్యక్ గృహసింధువున్,
లోకాలోకచరిష్ణు వేదమయునిఁ శ రూపింపు మీప్రేత మె
ట్లీకర్మం బెడబాయుఁ ? బుణ్యగరిమం శ బేరీతి నార్జించు ? నాఁ.

తే. గీ. చండకిరణుండు కరుణశరేయెండగాసి

గాసి చెందకు గోకర్ణ! శ కమలనాభు

నద్భుతకథానకంబు సప్తహయక్తి

వినుచు మీప్రేతజన్మమున్ శ వీడు వీడు.

26

చ. అనెరవి; సూర్యసూక్త మదిశయౌ నని రందఱు, నంత నిశ్చయం
బాసరిచి ధేనుకర్ణుఁ డదిశయన్ జరిపింపఁగఁబూనె, సాధువుల్
చని, రమరుల్ వెఱుంగువడసాగిరి తన్మహిమానుభూతికిన్
నఁ జని చెల్ల దోషములుపడగ వృద్ధులు మందు లంఘులున్. 27

—♦ గోకర్ణండు సప్తాహము గావించుట ♦—

మ. అట్లు భేనుశ్రీవసుండు సగ్రపదమంఠ దాసీనుడై యిక్కతఁ
స్ఫుటరీతి వినిపింపఁ, బ్రేతమటకుఁజొరైతైంచి చూపాన్చి,య
చ్చోట నెత్తంబడి సప్తపర్వయుతమై శ సొంపారు నవ్వేణువం
దెటా వాతాకృతిపూని నిల్చి వినె దా శ సీపుణ్యగాథాతతిక. 28

తే. గీ. భేనుకర్ణండు విష్ణుభక్తిప్రశస్తు
నొక్క ద్విజముఖ్య శ్రోతగా నునిచి మొదటి
స్కంధమును దొరఁగొని సమగ్ర శ కథ వచింప
ప్రథమదివసాన వేణుపరర్వంబు విడియె. 29

క. సప్తదినంబులు జరుగన్
సప్తగ్రంథులును విడె సశశబ్దంబుగ సం
ప్రాప్తిచె దివ్యమూర్తి స
మాప్తమునన్ బ్రేతవృత్తి మాసె నతనికిక. 30

వ. మఱియు నా దుంధుకారి. 31

మ. తలసీదామధరుండు వీతవననాశస్తాక ప్రభాభాసుండున్
జలదశ్యామల కోమలాకృతియు భాస్వద్రీతన్ కోటిర సం
కలితుండున్ మణికుండలోజ్జ్వలుఁ డురుగై వేయ హారావళి
వలయొక్కంపితటిచ్చకచ్చకితదిగ్భాగుండునయ్యెదాదిక. 32

క. ఈరీతి నాతఁ డచ్యుత

సారూప్యము బొంది వినయశ్చతురత మొక్కెన్

గూరిమితమ్ముని; భవని

స్తారకు లెనరై న వంద్యతములే గాడే.

33

వ. మఱియు నప్పావనమూర్తి శుక కథాసప్తాహ మహిమం బిట్లని

వినుతింపఁ దొడంగె వినుండు.

34

తే. గీ. భాగవతవార్త ధన్యతాశ్పాదకంబు

ప్రేతపిడాహరంబు పరవిత్రకరము

సప్తదినయజ్ఞమదియు సాక్షాద్రామేశ

పుణ్యలోకప్రదంబు నగణ్యఫలము.

35

క. తడిగల్గిన; దారినదియు

కడిదియుఁ దేలికదియైన శ కల్మష మగ్నిం

బడు కట్టెలటు దహింపం

బడెడిన్ సప్తాహఫలవిశేషము మహిమన్.

36

క. తెలిసియుఁ దెలియక జరిగిన

నలుసున్ బెద్దదియు వాఙ్మనన కర్మములన్

గలిగెడు పాపము దొలుపం

గలిగెడు సప్తాహ దివ్యకల్పము వినరే !

37

ఉ. భారతభూమి వైదిక స్రభాస్థలినిల్చి, యుదారభక్తి నం
భోరుహనేత్రు దివ్యకథ శ్ర పుణ్యముపంట వినంగలేని యా
క్ూరుని జన్మమేటి కొనగూడిన పిండము మెక్కి మాంస మ
జ్జారసధాతువుల్ బలిసి శ్ర చచ్చెడువాని శరీర మేటికిన్. 38

చ. ఎముకలు కంబముల్, సరముర లిందు విగించెడుకట్టుత్రాళ్లు, మాం
సము రుధిరములేపనము; శ్ర చర్మముపై నిడుకప్పు; పూతిగం
ధము క్రిమిభస్మవిడ్చిర మ్రదార్ధ్యము, దుష్టము, దుర్భరంబు, సాం
తము, క్షణికంబు, రోగసదృశంబు శరీరము నమ్మవచ్చునే. 39

క. మూత్రపురీషాదులకున్
బాత్రమపాత్రం బపత్రోపము చిత్రం బే
మాత్రము నస్థిరమగు నీ
గాత్రముఁ దిరమైనయుక్తి శ్ర గడువం దగదే. 40

తే. గీ. భాగవత గాథ వినని యశ్రభాగ్యమతులు
సలిలబుద్బుదమట్లు, దోశమల విధానఁ
బుట్టి పెరుగుట యది తుదశ్రముట్టుకొఱకు
నరకకూపంబునన్బడి శ్ర నవయుకొఱకు. 41

క. దినదినము దినాంతంబున
స్వస మెనయఁగ నొక్కటొకటిశ్రవంతున వంశం
బున సప్తగ్రంథులు విడె
ననుమానమె? మనము గ్రంథిర యటువిడు నన్నన్. 42

క. భేదిల్లు మనసుముడి; వి
 చేదము గను సందియములు శ్రీక్షణములగు నా
 మీఁద సకల కర్మంబులు;
 సాదరమున విన రమేశ శ్రీసప్తాహకథన్.

43

క. హరిగాధా తీర్థంబై
 పరగిన చిత్తమున ఘోరభవపంకం బె
 తైరగున నంటదు; మోక్షము
 తిరవడు నద్దాన ననిరి శ్రీతెలిసిన పెద్దల్.

44

—♦ గోకర్ణ సప్తాహమున విష్ణుభక్తులు దుంధుకారిని
 దివ్యవిమానమునఁ గొంపోవుట. ♦—

మ. అనుచుండఁ విమలప్రకాశవలయ శ్రీవ్యాలోలమై దేవతా
 జనసమ్మర్దమునై విమాన మొకఁ డాశ్చర్యముగా విసోదంబుగఁ
 గనిపించె; గని దుంధుకారియు విమానంబెక్కె, గోకర్ణఁ డి
 ట్లనియె శ్రీహరి దాసులంగని యమంతదాశ్చర్య పర్యాప్తిచే.

శా. “శ్రోత్రం నిర్భము లెందఱో కలుగ నిశ్చయమై దుంధులీసూనుడే
 నీతుండయ్యెడు మమ్ముమాని యెదియేని గారణంబున్న సం
 ప్రీతి డెల్పరె”యన్నఁ బల్కి రిటుయ్యుక్తి విష్ణుదాసాగ్రణుల్
 శ్రోత్రత్వంబొకఁడైన నిందు మననాశ్రయాధి గడుం భేదమా. 56

మ. ఫలభేదమ్మును దానఁగల్గు; నితఁడుకొ శ భక్తి నిర్దాహఁగ దీ
క్షల నిన్నాళ్ళును విన్న శ్రీహరికథాకల్యాణ వాక్యేణి, ని
శ్చలబుద్ధి మననంబొనర్చె గనె నీరసారూప్యమున్ మానిహృ
జ్జలజావాన కృపాకటాక్ష మిటు లీరచాయన్ బ్రవ ర్తిలెడిక. 47

చ. నిలుకడలేనిజ్ఞానమును, శ సీమములేనిశుభ్రతంబు, సంశయా
కులమగు మంత్రనిష్ఠ, మదికూడిక లేనిజపంబు, విష్ణుభ
క్తులకడమీనిచోటు, శుచిగూడనిదాన, మహాత్మయుక్తిమై
పొలిచెడుశాస్త్ర, మశ్రుతునిరబొందినదానము, వర్ధముల్ గదా.

క. గురువాక్యంబుల గురియిడి
తిరమగుమతి కథనుజేర్చి శ దీనతదోఁపక,
జరిమి మనోదోషంబుల;
హరిగాథకొ విన్నఫలము శ నప్పుడ కలుగుక. 49

క. ఈ కథ మరొక్కపరి విన
వై కుంతంబొదవు, జదువ శ వనజాక్షుఁడు గో
లోకము నీ కొనఁగెడునని,
వై కుంతనివాసు లాత్మరపదవికి జనఁగాక. 50

వ. గోకర్ణుఁడు. 51

ఉ. శ్రావణమానమందపుడు శ సప్తదినంబుల శ్రీరమేశ గా
ధా వితతికొవినం జదివె శ దత్పరతం వినుచుండి రెల్ల రా
తోవను దోచె భక్త తతితోడను దివ్య విమానమందు ల
క్ష్మీవిభుమోహనాకృతి విరచితముగాఁ గనుపట్టె నంతటన్. 52

తోదక వృత్తములు (తామరసములు)

జయ జయ మంగళ శ చారుతరాంగా !
 జయ కరుణారస శ సార తరంగా !
 జయ మునిమానస శ సారస భృంగా !
 జయ సకలాఘ విశ్చార విభంగా !

53

జయ విమలాగమ శ సార ! మురారీ !
 జయ కమలా స్తన శ శైలవిహారీ !
 జయ సుజనాభయ శ సాధక ! శౌరీ !
 జయ మునిశాత్రీవ శ సంఘ పిదారీ !

54

జయ మధురాపుర శ సాధ వినోదా !
 జయ మురళీరవ శ సంగత మోదా !
 జయ జయ సంహృత శ సంస్మృతి ఘోదా
 జయ జయ పాలిత శ సన్నని వాదా !

55

జయ జయ ఖండిత శ శంకర చాపా !
 జయ జయ దండిత శ శాత్రీవ భూపా !
 జయ జయ పండిత శ సన్నత రూపా !
 జయ జయ మండిత శ చారు కలాపా !

56

మ. జయ గోవింద! ముకుంద! భక్తవరదా శ సర్వజ్ఞ! సర్వేశ్వరా!
 జయ కల్యాణగుణప్రియాభరణ! సంసారాబ్ధి నిస్తారణ!
 జయ శిష్టావన దీక్ష! శిక్షిత వివరక్షా! పక్షిరాడ్వాహనా!
 జయ రాధారమణీ మన స్మరసిజాంశచచ్ఛంచరీకా! హరీ! 57

చ. జయ జయ వేదశాస్త్ర సువిచారణ ఘేలన! భక్తపాలనా!
 జయ జయ, శ్రీ రమారమణ! శ చారు కళాకలనైక కారణా!
 జయ జయ గోపికా జన వశంకర! శంకర! శంకరార్చితా!
 జయ జయ! కృష్ణ! కృష్ణ! జయ! శ జన్మశతార్జిత పుణ్యలక్ష్మితా!

మ. అని మ్రోసెన్ జయనాదముల్ దెసల; నరయ్యబైయ తాత్సుండు న
 ల్లన బూరించె నఘాఘ నిర్మథన లీలలాగణ్యమున్, భక్తపా
 లన సౌజన్యము, సంస్మృతి జ్వలన కీలలాజాల పర్జన్యమున్,
 మునిసన్మాన్య, మనన్యసామ్యమహిమంబున్, బొంచజన్యం బొగిన్.

న. అట్లు పూరించి; కరుణారసతరంగితాంతరంగుండై చెంగునం
 దరిసి, 60

శా. గోకర్ణున్ హరి కౌగిలింప; నతఁడెన్ శ గోవింద సారూప్య సు
 శ్రీకుండయ్యెను; శ్రోతలున్ హరి సమాశ్లేషమ్మునన్ జొక్కి; లో
 కై కారాధ్యులు పీతవాససులు సుశ్యాముల్ రథాంగాదినా
 నాకలోష్ఠిజ్వల దివ్యవేషధరు లాత్మారాములై రందరున్. 61

శ. గోకర్ణ కృప, ముకుంద క

థాకర్ణనమునను గులము శ్ర లల్పము లనకే

చేకొని విమానముల హరి

లోకమున కరిగి దూరిలోఁ గల జీవుల్.

62

మ. హరి గోకర్ణనితోడ గోపజన గ్రహ్యంబైన గోలోకమున్

దరియన్ బోయెను, దత్తుథాశ్రవణ సాంధ్రద్రీప్రీతులై భక్తులం

దరు వెంటాడిరి రాముతోఁ జనునయోధావీరులు; బ్రిందెడన్

దరియన్ వచ్చునె సోమ సూర్య సుర సిద్ధశ్రేణి కే నీ గతుల్.

శ. ఒక మాత్రునను గోక

ర్ణకథాక్షర మెనయ గర్భనరక మ్మెడమా

నిక నప్త దిన కథాయ

జ్ఞ కలాపంబు మహిమంబు శ్ర శక్యమె పొగడన్.

64

ఉ. ఆకులు, నీరు, గాలి దిని; శ్ర యగ్ని సెగన్ దలకిందుగాఁ దపం

బేకట మోగవృత్తిఁ జరియించి కృశించి శరీర మస్థిమా

తాఁకలితంబునైన; గమరలాక్ష కథాధ్వరసప్తరాత్రీ దీ

క్షా కమనీయ సంపదను శ్ర గల్గు గతుల్ సమకూడనేర్చునే? 65

మ. ఇతిహాసం బిది చిత్రకూటమున మురన్నే కాగ్రతన్ విన్న స

త్కృతిశాండిల్యమునిప్రవేశుఁడునుబొందెఁ బ్రహ్మతాదాత్మ్యమున్;

బితరుల్ దృష్టివహింతు శ్రాద్ధముల దీర్చిన్ బాడినవిన్న ను

ద్గత పాపప్రచయంబడంగు, నొదవున్ శ్ర నైవల్యసామ్రాజ్యమున్.

వ. అని సూతుఁడు దెల్పిన నమ్మునవరు లా మోఁది కథావిధానం
బానతీగ దే యని యడుగుటయు;

67

చ. గుహ శబరీ జటాయు కపిరకుంజరవార్ధి విభీషణాది స
న్నిహిత కృపాకటాక్ష ! రణశనిజిత నిర్జరవై రిపక్ష ! భూ
దుహితృహృదంతర ప్రాణయశదుగ్ధపయోధి తరంగమాలికా
విహృతి చణ ! క్షణక్షణసశవీభవదద్భుతకీర్తి భూషణా !

68

క. కరుణారస వరుణాలయ !

శరణాగత శత్రుమిత్ర శ సంతక్షణ ! సం

సరణాబ్ధి తరణ ! సుగుణా

భరణా ! సురచారణాది శ వందిత చరణా !

69

కవిరాజవిరాజితము.

అఘహర ! గాధిసుతాధ్వర విఘ్నహారా ! శితలోకమతహాత్ఫలదా !
మఘవదరిప్రవిగ్మమర్దన దుర్దమ ! శ మారుతిసేవిత శ మంజుపదా !
సుఘటిత వికృమ ! శ సూన్మతవాక్య ! విశిష్ట యశస్థిర ! శ సూరివరా !
రఘువర ! సత్కైరారాజ విరాజితరమ్యకథానక ! శ రామవిభూ !

70

గద్య. ఇది శ్రీరామచంద్ర కరుణాకటాక్షపీఠా సమాసాదిత
కవితాకళాంచిత శ్రీవేంకటసుబ్రహ్మణ్యదీక్షిత ప్రణీతంబైన
భాగవత మాహాత్మ్య మను ప్రబంధమునఁ

—: బంచమాశ్వాసము :—



శ్రీ

భాగవత మాహాత్మ్యము

షష్ఠాశ్వాసము



దశరథతనయ ! వశి
ష్ఠాది బ్రహ్మర్షి సుత మహాహృద్యతలీలా
మోదా ! మోదావహమ
ర్యాదా ! కోదండరామ ! శ్ర రఘుకులసోమా ! 1

వ. అవధరింపుము సూతుండు శౌనకాది మహర్షుల కిట్లనియె, నంత
సనకాదులు నారదునితో నిట్లనిరి. 2

తే. గీ. అభినుతింతుము వినుము సప్తాహమఖి వి
ధానము; ధనంబు బలగంబు శ్ర పూని నడుప
నొప్పుఁ దొలుదొల్ల దైవజ్ఞు శ్ర నొకముహూర్త
మడిగి, కొననగుఁ బెండ్లికౌశనంతధనము. 3

తే. గీ. వరుస నాపాథ సభముల శ్ర భాద్రమందు
నాశ్వయుజమునఁ గార్తికశ్రమందు మార్గ
శీర్షమున దుష్టయోగముల్ శ్ర సేరకుండ
మొదలిడి వినంగ శుకగాధ శ్ర మోక్షమిచ్చు. 4

క. ఎయ్యై మాసములన్ విధు;

లెయ్యవి తినరాని వనియెగనివి విడువనగున్

నెయ్యమునఁ గార్య దక్షుల

నయ్యైవారల సహాయ శ్రమర్థింపనగున్.

5

వ. (చైత్రమునఁ జిత్రాన్నిమును, వైశాఖమున గుమ్మడి, కరివేమును, జ్యేష్ఠమునఁ బానమును మోదకమును, నామాఢమున నులవలును, శ్రావణమున నాకుఁ గూరలును, భాద్రపదమునఁ బెరుగును, నాశ్వయుజమున క్షీరమును, గార్తికమున ద్విదశములును, మార్గశీర్షమునఁ గందంబును, పుష్యమునగాజరయు, నీరుల్లియును, మాఘమున రక్తమూలములును త్యాజ్యంబులు.) మఱియు; 6

మ. సకుటుంబంబుగ రండు శ్రీహరికథా శ్రవణహనందర్శనోత్సుకులై మీరును మీరు మీరనుచుఁ దోడ్పడి దూరదూరస్థులైన కథానక్తుల విష్ణుకీర్తనులనున్ శ్రవించి, స్త్రీ చూడగ బాలక వర్గంబునకేని తేటపడు లీలల దెల్పనొనీకథన్.

7

ఉ. శ్రీహరిభక్తులార ! దయశనేయుఁడు భక్తసమాజ మిందు సప్తహవిధిన్ రమాధిపు కథామృతపూరము పంచిపెట్టు నవ్యాహతిఁ గోలవచ్చునది శ్రవణంబు పుత్ర కళత్ర మిత్ర సన్నాహముతో; నలభ్యము ఘనంబగు నీక్షణ మేక్షణమ్మనన్. 8

తే. గీ. అనుచు శుభలేఖములు వ్రాసి శ్రయనుపవలయు
దేశదేశంబులకు; శ్రీరథమేశ భక్తి
నగులు శ్రీకృష్ణ కీర్తనాదరులు యతులు
దూర దూరంబులందుండి శ్ర చేరుకొనఁగ.

9

కం. వినువారు గూరుచుండుట
కన్ననైన విశాలరంగ శ్ర మది తీర్థంబో
వనమో, గృహమో, తగు శో
ధన మార్జన లేపనములఁ శ్ర దనరినచోట.

10

వ. ఏర్పాటుచేసి,

11

మ. కదలీమండిత మండపంబున నలంకారంబు గావించి, శ్రీ
ప్రదమా కేతనమెత్తి, పుష్పఫల పర్రక్షేణులక గూర్చి య
య్యదనక జాందిని దీర్చి, మెట్లబడి నరయ్యెలోకముల్ నేర్చి; యై
దు దినాల్కుం దుచితాసనంబు లిడనొ శ్ర దోతెంచుభక్తాళికే. 12

తే. గీ. విపులక బ్రహ్మభూతులక శ్ర బిలిచి యగ్ర
పీఠ మిడి పూజనేసి; యా శ్ర వెనుక చదువు
వారు వినువారు తూరుపు శ్ర పడమరలను
నొండొరుల కభిముఖముగా శ్ర నుండవలయు.

13

క. వినిపించు విప్ర మహితా
సనమున నాసీనుఁజేసి శ్ర సముచితకాలం
బును దేశము తరతమతయుఁ
గని, వచ్చినవారి పూజ శ్ర గావింపనగు.

14

తే. గీ. విష్ణుభక్తుండు విప్రుండు శ వేదశాస్త్ర
నిరతుండు విరాగి దృష్టాంతశనిపుణమతియు
ధీరుండున్ నిస్పృహుండు నాశచారపరుండు
నైన పుణ్యుండు వక్తగా శ నమరవలయు.

15

(వ. మతియు వక్తయగు నాతడు; కథను విస్తరింపను గుదియింపను సమర్థుండును, కథాదరుండును; ప్రస్తావనాకుశలుండును, సత్యవచ నుండును, సందేహవినివారకుండును, సకలశాస్త్రకుశలుండును, నవాంతరాఖ్యానోపాఖ్యాన విశేషవివేచనక్షముండును, సవ్యంగ్య వచనుండును, జనరంజకుండును, సభాజేతయు, నహంకారాది వర్జి తుండును, ధార్మికుండును, సంతానవంతుండునై యుండవలయు.)

ఉ. పండితులై విభిన్నమతవర్తనఁ జందులుద్రొక్కు మూర్ఖపా పండ వితండ వాదులను శ *స్త్రైలుల నాపాలిమేర కేనిరా కుండ నొనర్పఁగా వలయు శ నూర్జితమా శుకశాస్త్ర సత్కథా ఖండ రసాద్ధిపాంగి తొలిఁగఁపుట్టము దాకఁగఁ బూనువేళలన్. 17

చ. తెలిసినవాఁడు నందియము శ తీరిచి లోకము బోధనేయగా నలయనివాఁడు వక్తకు సరహాయతఁ బౌర్వమునం జరింపగా వలయును; వక్తయున్ దొలిదిశనంబు వ్రతాస్త్రీకి దీక్షఁబూని, ని చ్చలు నరుణోదయంబునకు శ శౌచవిధుల్ బాసరింపగానగున్.

* స్త్రైలులు = స్త్రీవ్యామోహితులు. స్త్రీణాః - స్త్రీ, సంబంధనః.
స్త్రీషు సక్తా ఇత్యర్థః. అనివ్యాఖ్య.

ఉ. సందెజపంబు శ్చైవముగ శ సల్పిన దోసమురాదు; విఘ్నముల్
పొందకయుండ విఘ్నపతి శ మ్రొక్కి, పితృప్రకరంబు గొల్చి, శు
ద్ధి దగు పాచితంబులను శ దీరిచి మంత్రనియుక్తి మండలం
బందున విఘ్న గొల్చి మఱియంజలిసేసి పృథక్ష్మిణంబులన్. 19

విఘ్న ధ్యానము

శ్లో. నీలమేఘ శరీరు శ నీరజదళనేత్రు
లలిత సువర్ణ చేరలంబువాని
నవరత్నఘటిత సుందర కిరీటమువాని
తతభుజాకలితాంగదమలవాని
జలజాత వరశంఖచక్ర కౌమోదకీ
సమలంకృత కరాంబుజముల వాని
కౌస్తుభవనమాలికారత్న ఘటిత ము
క్తాహర రుచిరవశ్రుంబువాని

తే. గీ. మకరకుండల మండిత శ మధురహాస
చంద్రికాసార సుమధురాస్యంబువాని
పంకజావాసు విద్యుత్ప్రభావిభాసు
నుదయ భాసువిలాసు నైమృదిభజంతు. 20

శ్లో. “కృష్ణం భాస్వత్కిరీటాంగదవలయ కలాకల్పహారోదరాంఘ్రిమ్
శ్రోణీభూతస్వవక్షోమణిమకర మహాకుండలామండి తాస్యమ్
హస్తోద్యచ్ఛంఖ చక్రాంబుజగదమమలం పీతకౌశేయవాసమ్
విద్యుద్భాసం సముద్యద్దినకరసదృశం పద్మనంథం భజామి”. 21

ప. అని పుండరీకాక్షుని దివ్యమంగళాకారంబును ననుసంధించి నుతిం-
చుచు. 22

క. కరుణాభరణా! భవ సా
గరమందు మునింగి మోహగ్రతులంబడి వే
దిరుగాడు నన్నుఁ దేల్పుము
పరమేశ్వర! భక్తలోక శ బాంధవ! కృష్ణా! 23

క. అని పొగడి భాగవతమున్
గని ప్రీతిన్ ధూపదీప శ నై వేద్యాద్య
ర్చన లిడి శ్రీఫలముంగొని
వినుతింపన్ వలయు నిట్లు శ విష్ణుక్ జిష్ణుక్. 24

కృష్ణస్తుతి.

శా. శ్రీమద్భాగవతంబు నీవ యని యశ్చింతున్ రమేశా! పరం
ధామా! సంస్మృతివార్ధి దాటుటకునై శదానుండనై; విఘ్న మిం
దే మాత్రంబు పొసంగనీక దయ నీ శ వీకోర్కె చెల్లింపు శ్రీ
రామానందతపఃఫల ప్రియరసారాశరామ రమ్యాకృతీ! 25

ప. అనియిట్లు నుతియించి యిక్కఁగావత్తయగు వారిం గని. 26

చ. సురుచిర వస్త్రభూషణ వశసుప్రకరంబులఁ గాన్ము వెట్టి, ని
బ్బరమగు భక్తి దచ్చరణ శ పంకజముల్ నుదురంట మ్రొక్కి, శ్రీ
హరికరుణాకటాక్షముల శ నబ్బిన భాగ్యము దామటంచుని
క్కరణి నుతింపఁగానగు నశఖిండరనస్ఫురణాభిరామతన్. 27

పౌరాణికస్తుతి.

శా. శ్రీమద్భాగవతావతంస! విదితాశేషాగమ! జ్ఞానము
ద్రాములజ్ఞ! శుకస్వరూప! పరమోదారా! రమానాథ గా
ధామాధుర్య వివేక సారచతురా! శతత్వజ్ఞచూడామణీ!
కామాద్యంతరరిప్రభేదనరతీ! శ కల్యాణ వాక్యోన్నతీ! 28

తే. గీ. అనినుతించుచు హరిరూపశ్రమైనవాని
నొడలెఱుంగక హరికథల్ శనొడువువాని
సప్తదినములఁ దనశక్తిసరణిఁబూజ
సలుపఁదగుఁ బంచభక్త్యాన్నరముల నొసంగి. 29

తే. గీ. అంబుజోదరు దివ్యకల్యాణగాధ
వినుచు వేళల విఘ్నమ్ము శ లొనరకుండ
వరణ లీ నగు ద్విజులైదుశగురకు నందు
ద్వాదశాక్షిర మంత్ర జరపంబు సలుప. 30

మ. హరిగాధారతులైన బ్రాహ్మణులఁ దానర్పించి సంకీర్తన
త్వర నేతెంచిన భక్తులంగొలిచి, విశ్రాంతిదారాసుతో
ద్ధర సంపన్న గృహభిమానమెదలోఁ శ దూలించి యేకాగ్రతా
స్ఫురణన్ శ్రీశుచరిత్ర విన్ననతఁ డొకప్పున్ దత్ఫలానంగియై. 31

(వ. మఱియును శ్రోతయగునాతఁడు, పౌరాణికునెడ భక్తి కలవాఁడును, నగర్వితుఁడును, నచంచలమతియు, ధీరుఁడును, బ్రశ్నజ్ఞుఁడును, బహుశ్రోతుఁడును, ననలసుఁడును, నిద్రాదూరుఁడును, బుద్ధిసంపన్నుఁడును, దాతయు, నన్యకథావిముఖుఁడును, శుచియును, దంభరహితుఁడును, గావలయునని పెద్దలు తెలుపుదురు)

వ. తదనంతరంబు.

33

చ. రవియుదయించినంతఁ బ్రహరతిత్రయంబుఁ దదర్థమున్ గథాపవచనముం బొనర్పనగు శ్రీ భక్తి గభీరవచః ప్రసక్తిచే; నవలవిరామమున్ దగు దిశనార్థమునన్ ఘటికాద్వయంబు; మాధవునపుడెల్లభక్తులు మురదమ్మున సన్నతి సేయగా నగున్. 34

చ. సరసములైన భావములు శ్రీ జాల్మీన, శాంతముగన్ మనోహరస్ఫురణముదోష, నచ్చెరువు శ్రీ పుట్టఁగ, నర్థము తేటతెల్లమై పరగఁగ, నక్షరమ్ములును శ్రీ పల్కులుస్పష్టపడఁ ద్విజాదులం దరకు శుకోక్తులన్ వినుచురథన్యుడు వ్యాస సమానుఁ డి ధరన్.

(*వ. మఱియును సప్తాహ కథాప్రచన క్రమమునఁ గొంఞాక విశేషంబు పురాణాంతరంబులఁ జూపట్టెడు నదెట్టులనినఁ; బ్రథమ

* ఇందులకుఁ బఠాంతరముగలదు.

ప్రథమదివసంబున, హిరణ్యాక్షవధయును, ద్వితీయంబున భరతచరిత్రయును, తృతీయమున సముద్రమథనమును, గూర్మావతారప్రాసూర్యకఘట్టంబును, జతుర్థంబున, దశమస్కంధమున కృష్ణావతారఘట్టంబును, బంచమంబున రుక్మిణీ కల్యాణమును, షష్ఠంబున నుద్ధవసంవాదమును, సప్తదివసంబున నవశిష్టకథా భాగంబును బూర్తిచేయవలయును.

దివసంబున, వరాహావతారచరిత్రంబును, ద్వితీయంబున భరత
చరిత్రంబును, తృతీయమున నృసింహావతారావిర్భావ ఘట్టం
బును, చతుర్థంబున వంశ వర్ణనమును, పంచమమున గురులీలా
వృత్తంబును, షష్ఠంబున లీలాసమాప్తియు, సప్తమంబున శుక
పూజా విశేషంబును వినిపింపవలయును.)

36

వ. ఇక సప్తాహవృత్తమున భక్త్యాభిషేక విచారంబెఱిగింతు మదెట్లు
నిన.

37

సీ. కర్ణేంద్రియ జయంబు శ గలుగ లఘ్వాహార
నియమంబు వాటింప శ నెగడు సుఖము;
పాలు, నేయియు నవ్యరఫలము హవిష్యంబు
నేకభుక్తమ్మును శ నిచ్చు ముదము;
బలమున్న నుపవాసముల సప్త రాత్రీంబు
హరిగాథవినుట శ్రేయస్కరంబు
కాక యాకలిని జీరకాకు వొందెడు కంటెఁ
దినియైన వినుట సర్వనిమతంబు

తే. గీ. చిత్త మేకాగ్రమై కథన్ శ జేరకున్న
నవల యుపవాసఫల మొకింతైనలేదు;
కథ కనువుఁగాని దదియెల్లగానిదయగు
నైన దానది యగు సాధ్యమయ్యె నేని.

38

(వ. కథావృత్తియగు నాతఁడు; గరిష్ఠాన్నంబును (నూనె బెల్లము
గలిపి వండినది) మనోదూషితంబును, పూర్వదిన పాచితంబును

(పర్యుషితంబును) ద్విపాచితమును, సూతకక రాసీతంబునగు నన్నంబును; మత్స్యమాంసమును, మేకపాలును, భూజలసంబంధములగు లవణంబులును, పడియసీరును భక్షింపరాదు. హరికథా తత్పరుండుగు నాతఁడు, ములగ (వాకుడు) మెనగఁజనదు; పొట్ల వలన వృద్ధి హానియు, ముల్లంగివలన బలహానియు, మారేడువలనఁ బాపమును, వేపవలనఁ బశుయోనియు, కరివేపవలన మూర్ఖతయు, గంజాయి, యానపల వలన గోమాంసభక్షణ దోషమును *పూతిక వలన బ్రహ్మహత్యాదోషంబును, నీటివంగవలన సంతాననాశనమును, మాంసము వలన దీర్ఘరోగమును గలుగును గావున నివి సప్తాహవ్రతస్థులు భక్షింపరాదని పురాణాంతరంబుల వినంబడు)

39

♦ద్విదళంబులగు ధాన్యంబులును, తేనె, నూనెయు సప్తాహయజ్ఞ పరుల కభక్ష్యంబులని చెప్పబడె; వెండియు.

40

తే. గీ. వినుమునారద! సప్తాహ్రవిధిని; దీని

విష్ణు దీక్షావిహీనులు శ్ర వివగఁడగరు;

బ్రహ్మచర్య వ్రతాప్రియుఁ శ్ర బత్రభుక్తి

నెగడుతఁ గథావసానాన శ్ర నియమభుక్తి.

41

*పూతిక నెమిలకుగుచెట్టు. కొమ్మన గొట్టెపిండిచెట్టు అనికొందరు.

♦ద్విదళములు, (పప్పుదినుసులు) మినుములు; పెసలు, చిఱుసెనగలు, సెనగలు, ఉలవలు, అనుములు, అలసందెలు, కందులు.

“శిలాయాం భిద్యమానస్య ద్విదళం జాయతేయది

తదేవ ద్విదళంధాన్యం వ్రతాచాచ వివర్జయేత్”.

తే. గీ. వేదముల విష్ణుభక్తుల శ్ర విప్రవరుల
గురుల గోవులను శ్ర వ్రతాచరణరతుల
వనితలను రాజులను బెద్దవారి దూర
వలన దీశ్వర సత్కథావ్రత పరునకు.

42

మ. పలుకఁరాదు రజస్వలాంత్యకులజ శ్ర వ్రత్యాభితో, వేదబా
హ్యులతో, స్నేచ్ఛులతో, ద్విజప్రతిభటరవ్యాహంబుతో; దీక్షలఁ
వలయున్ సత్యము శౌచమార్జవ కృపారనప్రశ్నముల్ మాన మె
వ్వలనన్ మాధవ సత్కథావ్రతవిధిరవ్యాసంగికన్ నిచ్చులున్. 43

శ. నిరుపేద, క్షయి, యభాగ్యుడు
దురితము గలవాఁడపత్యదూరుఁడు రోగా
తురుఁడున్ మోక్షాదరుఁడు
హరిచరితము విని తరింపరనగుదురు ధరణికి.

44

*శ. కలుగనిది, కలిగిలేనిది,
కలిగియు నొక కాను పెడము శ్ర కలిగిన, దొకటిక
గలిగిచెడినయదియు, రజ
స్వలకానిది, పడఁతి వినఁగ శ్ర సరి శుకగాథక.

45

*“శ్లో॥ అపుష్పా కౌకవం వ్యాచ వంధ్యా యాచమృతార్భకా”
సృవద్గర్భాచయానారీతయా శ్రావ్యాప్రయత్నతః” అనిమూలము.

క. వీరలకు యథావిధి నం

భోరుహలోచనుని చరిత్రమును వినిపింపన్

జీరుఫలం బక్షయ్య మ

పారమ్మది కోటియజ్ఞ శ్ర ఫలదము వింటే.

46

క. మఱి కృష్ణాష్టమి వ్రత విధి

యొలువడి నుద్యాపనంపు శ్ర టుత్సవముతుదన్

నెఱపందగు ఫలకాంక్షులు

తఱిఁ గృపణులు గాక మోక్షతత్పరులగుచున్.

47

చ. ఇటు సప్తహము పూర్తియై వినెడు వాశరీగ్రంథమున్ వక్త నం
తటఁ దామున్ గయిసేసి నవ్యతులసీరదామంబులన్ సర్వ ది
క్తటముల్ మ్రోయమ్మదంగ తాళ జయ శంఖధ్వనమోంకారసం
ఘటనన్ గూర్చగ భక్తి తత్పరత నాశకంజాక్షుఁగీర్తించుచున్. 48

చ. అడిగిన విత్తమున్ సురుచిరాన్నము విపుల కర్ణి కోటిక
ట్లిడి, మరునాడు గీతపఠియించుత శ్రోతవిరక్తుఁడేని; యా
తఁడు గృహియైన హోమము యథావిధి నేయుతఁ గర్మశాంతిచొ
ప్పడఁదిలాన్నముల్ మధువునాజ్యము పాయసముల్ హవిస్సుగన్.

• షే.గీ. దశమమునఁగల్గు శ్లోకముల్ శ దానఁగూర్చి
యేని, గాకున్న గాయత్రి శ యేనిఁగూర్చి
హానన మొనరింపవలయు గాత్రయ త్త్రిహాప
మగుటచే భాగవతము త్రత్యార్థ మరసి.

48

ఉ. హోమము నేయలేనియెడఁగఁగోమపదార్థము దానమిచ్చినన్
గామిత సిద్ధియౌ; కుభము శ గల్గును; విష్ణుసహస్రనామముల్
నేమమునన్ బంపమఱిశ్చ నెక్కొను దోసము లంతరించు; నిం
కేమననా సమగ్రోఽలశ్చ మేర్పడుఁ దద్రుతపూర్తిగల్గినన్.

49

• భాగవతమున దశమస్కంధమున ‘బ్రహ్మస్తుతి’ శ్లోకములను గూర్చి
కొని పూర్వార్థ హోమమును, శ్రుతిగీతలను గూర్చుకొని యుత్తరార్థ హోమమును
జేయవలయును. ప్రత్యేకధ్యాయ సమాప్తియందును మంత్రాష్టకమును జపింప
వలయును.

శ్లో. బ్రహ్మస్తుతిం సమచ్ఛర్య పూర్వార్థహవనం చరేత్
వేదస్తుతిం పఠిత్వాఘా ప్యుత్తరార్థాహుతిం చరేత్
ప్రత్యేకధ్యాయం సమాప్తాచ మంత్రాష్టక ముదీరయేత్.

† హోమపదార్థములు, పాలు, పెరుగు, యవల సారము, నెయ్యి, అన్నము,
బియ్యము, సోమము, మాంసము, నూనె, నీళ్లు. ఇవి హోమ్యములు, అని ఆశ్వ
మాయన భాష్యము. మాంసము కలియందు వర్జ్యము - దానిస్థానమున ఉష్ణ -
పాలును గలిపికొని, గోదపాలు మినుములు గలిపికొని హోమము చేయవలయు
ననిదాస్త్రము.

కం. పదియిద్దరు బ్రాహ్మణులకు
ముదమున మధుపాయసముల శ్రీ భోజనమిడి, స
ప్తదిన వ్రతపూర్ణతకై
మొదవును స్వర్ణంబు నొసంగఁ శ్రీ బోలుకొ గృతికికొ. 50

సీ. కలిమిగల్గిన మూడు శ్రీ పలముల మితిగల్గు
స్వర్ణంబు సింగంపుఁ శ్రీ బ్రతిమనేసి,
సౌక్ష్మందనాంబర శ్రీ స్వర్ణభూషాశ్రేణి
నలరించి దక్షిణ శ్రీ లందు నిలిపి,
లలితతరాక్షరారంభతంత్రై నట్టి
భాగవతంబు నాశ్రపతిమ నునిచి,
యావాహనాదుల శ్రీ నర్పించి నియతాఁ
డైన యాచార్యున శ్రీ కదియొసంగ

తే. గీ. వలయు ధీమంతుడదియు; పాశపములదొలఁచు
భాగవత సత్పురాణంబు శ్రీ భద్రదంబు
ధర్మకామార్థ మోక్ష సాధనము ధనము
ధనము లింకేల కర్మబంధనములేల ? 51

మ. అని యమ్మానికుమారు లచ్చుతకథా శ్రీ వ్యాసక్షిప్తై సర్వ భూ
తనికాయంబునకున్ ముదంబునిడి; రంగతన్ భక్తియుష్పొంగుచుకొ
దనయుల్ దానును యశావనంబును మహానందంబుసౌందర్యముకొ
గని ప్రేక్షకరసాకృతిన్ బొలిచె భక్తక్షేత్రేణి జేవెట్టంగకొ. 52

మ. ను గ్రహం ధన్యుడై తిననుచున్ శ సాంపారనానంద ని
 ర్భరతన్ మై పులకింప గద్గదిక దోరపన్ బల్కెన్ గేల్లోడ్చి “స
 త్కరుణామూర్తులుమీయనుగ్రహమునన్ శగంజాక్షు చారిత్రముల్
 వరుసన్ వింటి, ముకుందుగంటి, మఱియీ భక్త్యున్నతి గాంచితిన్

కం. శ్రీవణంబె సర్వధర్మ
 ప్రవరంబని యెఱిగి కొంటి శ కుంతుండు
 త్వచమొనరించును సులభం
 డవుచున్ శ్రీవణప్రస శ నద్భుతరక్తిన్” 54

వ. అని యిట్లు నారదుండు వినుతించుచుండ. 55

శుకుండు ప్రత్యక్షమై భాగవతమును బ్రశంసించుట.

చ. ముసిముసి నవ్వువెన్నెలల శ బోధ సుధారస వార్ధిప్రాంగఁగన్
 మిసమిస లేత జవ్వనము శ మించఁగ, మేని సువర్ణకాంతులున్
 దెసదెసఁ గ్రమ్మి, నయ్యెడ ముగనిప్రవరుండు శుకప్రభుండు కై
 వసముగ నాత్మసిద్ధి; కృతి శ పాడుచు నాడుచు వచ్చెఁ జెచ్చెరన్.

ఉ. వచ్చిన దివ్యతేజగని, శ భక్తవరుల్ నతిసేసి యాసనం
 బిచ్చి సపర్యవెట్టిన, ముగసిందుగ్రామ నారదుండున్ ముదంబుపెం
 పచ్చుపడంగఁ బూజలిడె; శ నమ్మునిచంద్రుండు నంతభక్తిసం
 పచ్చటులంబులౌ నుడుల శ భాగవతంబు నుతించె నివ్విధిన్.

చ. నిగమకలాప కల్పతరు శ నిర్గళితంబు, శుకాస్య నిస్సృతం
బగుఫలమండు భాగవత; శ మందమృత ద్రావవాహినీతతాల్
జగతిఁ జరించు; నైక్యఫల శ సాధన కయ్యది కోలుఁడయ్య తృ
ప్తిగ రసికావతంసులగు శ ధీరులు బ్రహ్మపదంబు జేరగన్. 58

చ. కలుషములేని ధర్మ మిటఁ శ గల్గు; నమత్సరులైన వారి కిం
దలఘు దురంత తాపచరిహరక వాస్తవ వసుభ్రోధయున్
గలుగు; శుకోక్త భాగవత శ కల్పనమాశ్రయి లీక్షణంబులో
నిలుపుదు రీశ్వరుం గదల శ నీక యిఁ కెయ్యదియింత కొప్పెడిన్.

తే. గీ. పరమ హంసైక సేవ్యంబు శ భక్తధనము
సత్యమేక మఖండ విశ్వానమయము
భక్తిబోధ విరాగ సంరపత్ప్రదంబు
శ్రీశుచరితంబు నైష్కర్మ్యసిద్ధిదంబు.

60

శా. కైలాసంబును సత్యలోకమును స్వర్గంబెల్ల వైకుంఠమున్
గాలింపన్ లభియింప దియ్యమృత మే శ కాలంబునం దెట్టి పు
ణ్యాలంకారుల సేవనోకలుగు భాగ్యుం; బిద్ధి సిద్ధించుచో
నాలస్యంబొక యింతయేనిఁ గొన కాప్రప్రాయంబునం గ్రోలుఁడీ.

వ. అని యిట్లు పలుకుచున్నంత.

62

మ. బలిప్రహ్లాదుఁడు నుద్ధవుండు నరుఁడున్ శ భక్తాళియుందోడరా
జలజాత్ముండు నటించెముందట మహాశ్చర్యముగఁ బూజల్
సలిపెన్ దేవమునీంద్రుఁ డంతసభలో, శ సాధూత్తముల్ హర్షసం
కలనన్ గీర్తనసేసి రచ్యుతకథా శ కల్యాణగీతంబులన్. 63

క. భవుడు భవానియుఁ గమలో
 ద్భవుడుం బ్రత్యక్షమైరి శ తత్సభను మనో
 భవ జనక దివ్యగాఢో
 త్వవ సన్నాహంబుగన నురదారప్రీతిఁ.

64

లయవిభాతి.

వరుస సనకాదిమునిశ్రవరులు జయనాదములు
 జరుపసురవైరి సుతుఁడరసి లయ నింపన్,
 స్వరనిపుణతల్ మెఱయ శ పరవశత దేవముని
 సరసముగ వీణ హరిశ్చరిత పలికింపన్,
 తరళయుతి నుద్భవుడు శ పరపంగను గాంధ్యరుతి
 నరుడు కృతిరాగయుత శ సరణి వినిపింపన్,
 సురసతి మృదంగగతి శ నెరప శుకమానిహరి
 పరత మృదుభావరస శ భరము వెలయింపన్. 65

లయగ్రాహి.

అందముగ భక్తియును శ నందనులును దరిసి
 సుందరమునౌనటనఁ శ గ్రొందు కొనియాడన్,
 విందయిన గానముల శ డెందము లమందగతి
 నందసుతు నందె నిలకపొంది తెనివొందన్,
 సందియము వీడి మునిశ్రబృందములు ! మీమనసు
 నం దవులు కోర్కె లడుగందగు నటంచున్
 సందడి యొనర్చగ మురకుందుఁగని యిట్లనిరి
 వందనము లిడి జనము శ లందరనువొందన్. 66

శా. శ్రీసప్తహమహోత్సవమ్ముల నినున్ శ జింతించుచున్ బాడుచున్
 నీసేవారతిఁబొల్పు భక్తతీర్థిన్ శ నిక్కంపుఁబ్రొపై శుభ
 శ్రీసంధింపు మీఁకేమిగావలయు తంరడీ! మాధవా! యన్న నౌ
 వౌసర్వంబటులౌ నటంచు జనెనరయ్యబాఁడుఁడప్పట్టునన్. 67

చ. శుకముఖయోగిపుంగవులఁ శ జూచినమస్కృతిసేసె నారదుం;
 డకలుషవర్తనన్ హరికథామృత మానిరి భక్తులెల్ల, రా
 శుకముని భక్తినిన్ సుతులకసాంపుగ నిల్పె స్వకీయశాస్త్రమం
 దిక హరియాపమై పరగు శ నీ కథ సాధుజనైకసేవ్యమై. 68

మ. జ్వరమైపేదరికంపు దుఃఖము దహింపఁ; మాయ పై శాచిక
 స్ఫురణఁ గన్నులుగప్పి మొత్త; భవమంభోరాశియైమింగ; ని
 బ్బరముఁదక్కి తపించు లోకులను గాఢపాడఁ శుకప్రొక్తమా
 హరిగాఢాకృతి గర్జనేయు శరణంబై మూడులోకంబులఁ. 69

వ. అని పలికిన శౌనకుండు వెండియు సూతున కిట్లనియె. 70

కం. శుకుఁడెపుడువలికె; మఱి ధే

సుకుమారుండెపుడు సదివ్రేనో; సనకాదులే

ప్రకటించి రెపుడు ముని కిది;

సకలము వివరింపు నాదు శ సందియమువిడఁ.

71.

వ. అనిన సూతుం డిట్లనియె.

72

కం. హరి ననినఁ గలినిముప్పది
 వఱకేండ్లరుగంగ భాద్రపద శుద్ధమునన్
 వర నవమి మొదలుగా భూ
 వరునకు శుకమానివినిచె శ భాగవతంబున్. 73

ఆ. వె. మును బరీక్షితుండు శ వినినపిమ్మట రెండు
 వందలేండ్లు నిండ శ భాగవతము
 వినిచె ధేనుసుతుఁడు శ విధియుక్తి నాపాథ
 శుద్ధ నవమి నాత్మశుద్ధి కలిమి. 74

కం. సనకాదులంత కలియుగ
 మున ముప్పదియేండ్లు గడువ శ మును గార్తిక మం
 దున శుద్ధనవమి మొదలుగ
 వినిచిరి సురమాని కిది విశ్వేశధరీణా ! 75

కం. అనఘా ! శాసక ! యడిగితి
 వని వినిసిందితిమిదెల్ల శ హరిగాథ రసా
 యనమై, భవరోగవినా
 శనమై కలి నలరు సాధుశనంసేవనమై. 76

శా. కైవల్యంబిడు; గశ్వలంబుదొలఁచున్ శ గంజాక్షుమెప్పించు; భ
 క్త్యావిఘ్నాతినిగూర్చు; శ్రీహరిలనత్ శ గాథాసుధన్ ధీరులై
 త్రావుం యాత్మహితార్థనోధకత, లురబ్ధప్రార్థనానక్తిసే
 లా నేగింతు రమూల్యకాలము ననిత్యానందతౌభ్యంబునన్. 77

మ. దరియంబోకుము మాధవస్తుతికథా శ్రీ తాత్పర్యసమ్మగ్ధులౌ
 నరులన్ గింకర! నీవునేను నొరులన్ శ్రీ శాసితమేగాక; శ్రీ
 హరిదాసావళిపై న రాజసములారహా! చెల్లెబోవంచుఁ గిం
 కరువెంటన్ జెవినూదియూది మరలున్ శ్రీ గాలుండుసంత్రస్తుఁడై.

మ. వ్రీతముల్ యోగసమాధులున్ శ్రుతిచయశ్రవ్యాఖ్యానసిద్ధాంతధీ
 చతురత్వంబు ఫలింపఁబోలెవిటుపై; శ్రీ సప్తహూహాద్భుత
 కృతుసంబంధి కథారసావభృథ ధారరాసి క్షమైగాక యీ
 క్షితి నీ దుష్కలికాల కల్మష మహాగ్నిజ్వాల చల్లారునే? 79

తే. గీ. సారమింతయులేని సంతసారమునను
 విషయ విషసంగతిన్ బుద్ధి శ్రీ వికలమైన
 దేనిఁ ద్రావుఁడు శుకవచోఽమృతము; సుఖ మొ
 సంగునర్థక్షణమ్మునన్ శ్రీ సరసులార! 80

తే. గీ. అకటకట! వట్టి యాస నారయాసపడక
 కుత్సితిం బూనకెందు సంతోచమెడలి
 భాగవతసూక్తిఁ గైవల్య శ్రీ భవ్యపద ప
 రీక్షగనుడయ్య సాక్షిపరీక్షితుఁడుగ. 81

ఉ. శ్రీశుకమూర్తి చిద్రస సరదిద్వర వీధులఁ దేలి తేలి, యా
 శ్రీశుకథాసుధారసము శ్రీ చిందెను ముద్దులుగుల్కు పల్కులన్
 లేకము సంశయింపక విశ్రలీనులనై యదిగ్రోలి సర్వలో
 కేశునితోడ నైక్యము వరహింపుఁడు సాధుజనావతంసముల్!

చ. వరనిగమాగమాభి. దఱువన్ దఱువన్ గడుగోప్యమా రమా
వరచరితామృతం బలుల శ భక్తసుధీజన జీవనంబుగా
ధరఁ బదిరెండు భాగముల శ దక్కిను శ్రీశుక వాక్యపద్ధతిఁ;
బరసుఖవాంఛగల్గు జనశర్లము దానిని గోలుఁడాదృతిఁ. 83

శా. ఈగాథఁ హరిదాస సన్నిధిని దా శ నేకాగ్రనిష్ఠావిధిన్
యోగస్ఫూర్తిఁ బరింపవిన్న శుభముల్ శ యోగించు, నాపైరస
శ్రీగంభీర తరంగ జోలికలపై శ శ్రేయఃపదావాప్తిమై
నూగన్ నేర్తురు రాజహంసలయి యశత్యుత్సాహులై సాధువుల్.

క. ధైర్య హిమాలయ! వరగాం
భీర్య రసాలయ! యవక్ర శ విక్రమనుత! సౌం
దర్య కళాలయ! కలితౌ
దార్య! నతాభయద లీల! శ దశరథబాలా! 85

మాలికాబంధము.

చ. నరవర సారకారణ! గురణప్రణయా! పరవీరదారణా
దర! ధరణీరమా యుత! నశత శ్రీత మానవ భావనావశం
కరచరణారవింద! కవికల్పక! మానసవాస! వాసనా
స్వప్నహా వీరరాఘవ! శివస్తననీయ కథాకలాకరా! 86

హంస శ్రేణి

అంసోదంచద్ధను శ రభిరామా!

సంసారోత్తారక శ జయనామా!

సంసన్నానామునిజనభేదా!

హంసశ్రేణీ హృదయ విసోదా!

87

మంగళ మహా శ్రీ

శ్రీరఘుకులాంబుధిశశ్ర శీసుమధురాకృతివశశీకృత సమస్తమునిభావా!
 చారుతరధర్మ సువిశారణవిశారద! దిశశారచిత్రీర్తిరుచి సాగా!
 మారుతినమేత! శ్రితమానవశుభంకరరమాహృదయవారిజవిహారా!
 ధీరజనవంద్యనయర దీక్షిత కవిస్తుత కృతప్రణయ మంగళమహాశ్రీ! 88

గద్య. ఇది శ్రీరామచంద్ర కరుణాకటాక్షవీక్షా సమాసాదిత

కవితాకళాంచిత శ్రీవెంకటసుబ్రహ్మణ్యదీక్షిత ప్రణీతంబైన

భాగవత మాహాత్మ్య మను ప్రబంధమున

—: షష్ఠా శ్వాసము :—

సర్వము సంపూర్ణము.

శ్రీ శ్రీ శ్రీ



స వ ర ణ



పుట.	పంక్తి	తప్ప.	ఒప్ప.
కృతీసమర్పణము	19.	కృతీన్యారత్న	కృతికన్యారత్న
తుది పంక్తిలో		గళారవిలాస	గళావిలాస
29	17.	ఇంద్రకౌబోలు బ్రహ్మనందరసమూర్తి	} ఇంద్రకౌబోలు నానంద సుందరమూర్తి
61	17,	మత్తేభ గర్భసీము	
69	12.	కళాచాతుర్య	కళాప్రఖ్యాత



క వి క ల్ప ల త .



(తెలుఁగు వివరణముతో)

దేవేశ్వర మహాకవి సంస్కృతమున వ్రాసెను.
కలము పట్టినవారి కెల్ల కవిత్వము నేర్పు
గొప్పగ్రంథము. గద్య - శ్లేష - యమక -
చిత్రబంధ కవిత్వములు వ్రాయుపద్ధతులు,
వివిధవర్ణనములు, విచిత్ర సమస్యలు, వాని
పూరించు ఉపాయములు మొదలగు కవిత్వ
రహస్యము లన్నియు తెలుపును. శతావ
ధానులు విద్వత్కవులు పలువురు మెచ్చు
కొన్నారు. రు. 2—4—0

విద్వాన్ కల్లూరి వెంకట సుబ్రహ్మణ్య దీక్షితులు,
మునిసిపల్ హైస్కూలు పండితులు,
గవర్నరు పేట, బెజవాడ.

